

भारत सरकार
GOVERNMENT OF INDIA
राष्ट्रीय पुस्तकालय, कलकत्ता।
NATIONAL LIBRARY, CALCUTTA

वर्ग संख्या

Class No.

पुस्तक संख्या

Book No.

रा० पु०/ N. L. 38.

MGIPC-S4-59 LNL/64-1-11-65-100,000.

संक्षेपसंपादक व प्रसारक, मंडळीची ग्रंथमाला—ग्रंथ १२ वा.]

वक्तृत्वकला.

संपादक,

रा. रा. लक्ष्मण त्र्यंबक, पारनाईक,

वकील—औरंगाबाद.

प्रकाशक,


हामोदर सांवळाराम आणि मंडळी-बडोदे

सन १८९९

किंमत १ रुपया.

[सर्व हक प्रकाशकानीं स्वाधीन राखिले आहेत.]

बडोदे,—"पूर्णचंद्रोदय" छापखान्यांत छापिला.



अर्पणपत्र.

दी ऑनरबल

श्री. नारायणराव बाबासाहेब घोरपडे

इचलकरंजी संस्थानचे अधिपति

मुंबई लेजिस्लेटिव्ह काउन्सिलचे सभासद

पांच सेवेशी

त्यांच्या वक्तृत्वकलाभिज्ञतेचे शीतक स्मरण

हें पुस्तक

बहुमान पुरस्तर अर्पण केले जाहे.

छ. सं. पारनाईक.



प्रस्तावना.

इतर प्राण्यापेक्षां मानवी प्राणी ज्या गुणांनी श्रेष्ठ गणला जात आहे त्यांपैकी वाचा हा एक गुण आहे. तेव्हा, बोलता येणे हा मनुष्यमात्राचा स्वाभाविक गुण झाला; परंतु ज्या बोलण्यापासून आपले वजन दुसऱ्यांवर पडून त्यांचे चित्त आपल्याकडे आकर्षण केले जाईल, व आपल्या मनोगताचा ठसा त्यांचे अंतःकरणावर उत्तम रीतीने उमटेल, त्याच भाषणाच्या असाधारण प्रकारास 'वक्तृत्व' अशी संज्ञा आहे.

या आर्यभूमीच्या फार प्राचीनकाळच्या इतिहासांत देखील वक्तृत्वाचा मासला सुदैवाने आपणास वाचावयास सांपडत आहे. रावणाच्या सभेत जाऊन अंगदाने जी शिष्टाई केली, तिचे चटकदार वर्णन रामायणांत आहे. तसेच खुद्द श्रीकृष्णाने दुर्योधनसभेत जाऊन पांडवांच्या तर्फेने जो उपदेश त्या गर्विष्ठ राजास केला, तो महाभारतांत वर्णिलेलाच आहे. मधल्या काळांत (middle ages) या वक्तृत्वगुणाचा प्रादुर्भाव मित्र मित्र रूपांने होऊं लागला. व्यासपीठावर बसून पुराणिकबुवा नवरसांनीं ओतप्रोत

भरलेले पुराण सांगू लागले व ते ऐकून श्रोत्यांची अंतःकरणे तल्लीन होऊं लागली. त्याचप्रमाणे हरदासांचा वर्ग उत्पन्न होऊन, कीर्तनद्वारे ते आपल्या वाक्चातुर्याने समाजास धर्म व नीतीचे शिक्षण देऊं लागले. कविकुलगुरू कालिदासाचे वेळेपासून नाट्यकलेला जोर येऊन त्या रूपाने ही वक्तृत्व चमकू लागले. एकंदरीत प्राचीनकाळी गीर्वाण भाषेत जो प्रचंड ग्रंथसंचय झाला, व मधल्या काळांत मोरोपंतादि कवींनी जो प्राकृतांत संग्रह केला, त्या ग्रंथांच्या परिशीलनाने निरनिराळ्या मंडळीमध्ये स्फूर्ति उत्पन्न होऊन, तिचा वाक्प्रवाह श्रोत्यांची कर्णरंध्रे पुगीत करण्यास कारणीभूत झाला.

याप्रमाणे कांहीं ठिकाणीं जरी वक्तृत्व झळकत होतें, तरी त्याची स्थिति अशोधित धातूप्रमाणे होती. सुवर्णमयी मृत्तिकेपासून बावनकसी सोने काढण्यास जशी खटपट करावी लागते, तशा प्रकारची खटपट, साहित्य व व्याकरण शास्त्राप्रमाणे शुद्ध वक्तृत्वासही शास्त्रीय पद्धतीने नियमबद्ध करण्यामध्ये आपल्या पूर्वजांची झाली नाही, हें देशाचें दुर्दैवच समजलें पाहिजे. परंतु यासंबंधाने भारतीयांस फारसा दोष देतां येत नाही, कारण त्या वेळची परिस्थितीच तशा प्रकारची होती. राजाविषयी 'ना विष्णुः पृथिवीपतिः' अशी प्रजेची दृढतर समजत प्राचीनकाळापासून चालत आल्यामुळे, आणि 'स पिता पितरस्तासां केवलं जन्महेतवः' या कालिदासोक्तीप्रमाणे बहुशः राजेलेकांचें वर्तन असल्या कारणाने, राजा व प्रजा यांच्यांत हक्काच्या संबंधाने वादच उत्पन्न होत नसे; व त्यामुळे राजशक्तीचा योग्य

प्रतिकार करण्याला समाजशक्ति असली पाहिजे या कल्पनेचा गंधही त्या वेळीं नव्हता.

समाजशक्ति उत्पन्न होण्यास वक्तृत्वशक्ति किती आवश्यक आहे, हे प्राचीन ग्रीक व रोमन राष्ट्रांस कळून चुकले होते, आणि झणूनच त्या ठिकाणीं या कलेचा उद्भव झाला. तेथें ती इतक्या कळसास जाऊन पोहोचली होती कीं, त्या देशांतील सुप्रसिद्ध वक्ते डिमॉस्थनीस व सिसेरो यांच्या तोंडीचे अद्याप कोणी निपजले नाहीत; फार तर काय, पण हल्लीं उपलब्ध असणारी त्यांची व्याख्याने नुसतीं वाचून जो मनावर ठसा उमटतो व मनोविकारांचें उदीपन होतें, तसा प्रकार सांप्रतच्या जाळ्या बकऱ्यांच्या व्याख्यानश्रवणापासून होत नाही ! याला एक कारण सांगण्यांत येत आहे—व विचारांतीं तें खरें ठरतें—कीं त्या काळीं 'विकाराचें' प्राबल्य होतें, हल्लीं 'विचाराचें' आहे, झणून या दोहींची सांगड वक्तृत्वांत घालणें कठिण होऊन पूर्वीचें रूप त्याला आणतां येत नाही.

आधुनिक पाश्चात्य राष्ट्रांनीं तरी याच ग्रीक व रोमन विद्येच्या पायावर आपआपल्या इमारती बांधल्या आहेत; व त्यांच्याद्वारे आत्मा भारतीयांस या अप्रतिम कलेचें दिग्दर्शन झालें आहे. हिंदुस्थानचा पाहिला व्हाइसरॉय वॉरेन हेस्टिंग्स यानें आपल्या कारकीर्दींत जीं अनन्वित जुलमी कृत्यें केलीं होती, त्याबद्दल विलायतेस पार्लमेंटमध्ये चौकशी चालली असतां, एके दिवशीं बर्कनें दोषाविष्करणार्थ जें जोरदार व हृदयद्रावक भाषण केलें, तें ऐकून प्रत्यक्ष आरोपी हेस्टिंग्सचें अंतःकरण कळवळून गेलें, छाती भरून

आली, व 'माझ्यासारखा दुष्ट व नीच कामे करणारा सान्या दुनयेंत कोणी नसेल' असे उद्गार त्याने काढिले, मग त्या प्रचंड वकऱ्याच्या भाषणाने इतर श्रोतेमंडळीच्या मनाची काय स्थिति झाली असेल याची कल्पना देखील करणे कठिण आहे !

संप्रतकाळी आपली राजभाषा इंग्रजी असल्यामुळे, तिच्या अभ्यास क्षपाळ्याने सुरू आहे, व आंग्लविद्यापारंगत विद्वानांमध्ये बंगाल्यांतील सन्मान्य गृहस्थ ना. सुरेंद्रनाथ बानर्जी, व मुंबई इलाख्यांतील ना. फेरोजशाहा मेघा हे आमचे आधुनिक डिमॉन्सनीस व सिसेरो, इंग्लंड व हिंदुस्थानांतील संभाषणपीठे (Plat-form) आपल्या अलौकिक वक्तृत्वाने दणाणून सोडीत आहेत, हे पाहून किंवा ऐकून कोणा आर्यपुत्रास सानंद अभिमान वाटणार नाही !

परंतु इंग्रजी भाषेचा व्यासंग जास्त होऊं लागल्यामुळे एक अनिष्ट परिणाम घडून आला; तो असा की, देशी भाषेवरून लोकांचे लक्ष उडत चालले, साधारण बोलण्या-चालण्याच्या व्यवहारांत देखील लोक घेडगुजरी भाषा वापरूं लागले. जन्मभाषेची अशी अवहेलना होत चाललेली पाहून काहीं दूरदर्शी विद्वानांचे लक्ष तिच्या उन्नतीकडे लागले; व तत्संबंधाने त्यांचे श्रम अव्याहत चालू आहेत ही अभिनंदनीय गोष्ट होय.

प्रो. लॉरोचे असे झणणे आहे की, 'मनास जितक्या अंशाने (तद्देशीय भाषाद्वारे) शाब्दिक बोध प्राप्त होतो, तितक्याच अंशाने त्याचा विकास होत जातो. परकीय भाषाद्वारे हे प्राप्त होऊं शकत नाही. आईच्या मांडीवर

छोळतांना व खेळतांना जी भाषा आपण शिकतो, तिच्या-
तच आपली सर्व भावी वृत्ति-भावना व विचारमय जीवन
गोविले जाते. * * * * * ज्या ज्या इतर भाषा आपण
शिकू त्या सर्व आपल्या स्वभावेच्या संबंधाने गौणच असतील.'

या नियमास अनुसरून महाराष्ट्र वाङ्मयाच्या अभि-
वृद्धर्थ, जे अनेक दिशांनी प्रयत्न चालले आहेत ते पाहून
आपणही यथाशक्ति हातभार लावून तिची अल्प सेवा
करावी या हेतूने बीटनकृत 'आर्ट ऑफ पब्लिक स्पीकिंग'चे
मी हें भाषांतर केले आहे.

आजपर्यंत वक्तृत्व विषयावर एक दोन पुस्तके मराठीत
झाली आहेत, परंतु त्यांत या कलेसंबंधाने सविस्तर माहिती
नसल्यामुळे महाराष्ट्र वाचकांस त्यांपासून व्हावा तसा
उपयोग झाला नाही. मुंबई इलाख्यांत वक्तृत्वोत्तेजक सभा
काही प्रसिद्ध ठिकाणी स्थापन झाल्यास बरीच वर्षे होत
आली, परंतु ज्या हेतूने त्यांचा पाया रचिला गेला तो
अद्यापि साध्य होत नाही; व नावाजण्यासारखा एकही मराठी
वक्ता तयार झाला नाही. नळपाक तयार करून उत्तम
भोजन घाऊणारास अमुक बक्षीस मिळेल असे आपण
ज्ञातों मात्र; पण जर त्या पाकनिष्पत्ति करणारास सूप-
शास्त्र अवगत करून दिले नाही, तर आपली ती इच्छा
कशी तृप्त होणार ?

युरोप व अमेरिकेंत वक्तृत्वाच्या शास्त्र आहेत, हिंदु-
स्थानांत तशी एकही नाही. तेव्हा तशी परिस्थिति येई-

पर्यंत निदान साहित्य तरी जमा करून ठेवण्याचे उद्योगास
लागलें पाहिजे, असें जाणून मी जो हा अड्डापारंभ केला
आहे, तो लोकादरास पात्र होवो, अशी जगनियंत्रास
प्रार्थना आहे.

मुक्ताम औरंगाबाद, }
ता. ९ जून १८९९ इ. }

ल. त्रि. पा.



अनुक्रमणिका.

विषय.	पृष्ठ.
भाग १-उपोद्घात	१
भाग २-स्वाभाविक गुण—	
१ तीव्र सङ्ख्यता	११
२ कुशाम् बुद्धि	१४
३ तारतम्य ज्ञान	१५
४ उल्हास किंवा खरी कळकळ	१५
५ तीव्र कल्पनाशक्ति	१७
६ तामसी वृत्ति	१८
७ दृढनिश्चय आणि मनाची स्थिरता	१९
८ अंतःकरणाची प्रसन्नता	२०
९ उपजत किंवा ईश्वरदत्त वक्तृत्वगुण	२३
१० सद्गुण किंवा भळेपणा	२५
भाग ३-अभ्यास—	
१ ज्ञानप्राप्ति	२९
२ उद्योग	३३
३ जगाचें ज्ञान	३७
४ न्यायशास्त्र किंवा तर्कशास्त्र	३९
५ मनन	४३
६ छेळी विषय	४४
७ भाषाविनेतृत्व किंवा भाषेवर पगडा	४६
८ वक्तृत्वसिद्धीस येणारी विघ्ने	५०

९ शब्दोच्चारण करता मनांतल्या मनांत बोलणे	१३
१० व्याख्यान शैली	१३
११ स्मरणशक्ति वाढविणे	१३
१२ स्मरणांत ठेवणे	१४
१३ व्याख्यान देण्याची कला	१६

भाग ४-वक्तृत्वाचे प्रसंग आणि त्याची स्थळे—

१ वक्तृत्व	१७
२ पुलपिट (व्यासपिट)	१८
३ वकिली	१३
४ प्लॅटफॉर्म	१९
५ बहुमानार्थ भाषणे	७०

भाग ५-व्याख्यानाची शैली, आणि त्याची जुळणी—

१ हेत्वैक्य	७१
२ सरणी किंवा जुळणी...	७२
३ सुबोधता	७९
४ सरसता	८१
५ शब्दांची निवड	८१
६ मूलार्थी योग्य शब्द	८२
७ मूलार्थाहून भिन्नार्थबोधक शब्द	८३
८ विशेषणे	८६
९ परभाषेतील आणि अप्रचारांतले शब्द	८८
१० शब्दसंख्या	८९
११ शब्दरचना	९४

विषय.	पृष्ठ.
१२ भाषासौंदर्य	९४
१३ अलंकार	९९
१४ गमतीचें भाषण किंवा विनोद	९९
१९ कालमर्यादा	१०२
भाग ६-व्याख्यान विभाग—	
१ प्रस्तावना	१०६
२ विषयाची प्रतिज्ञा	११२
३ परिच्छेद	११२
,, नियम १	११६
,, नियम २	११६
,, नियम ३	११६
,, नियम ४	११७
,, नियम ५	११७
४ कथानक	११७
५ वाकिली	११८
६ उपदेशपीठ	११९
७ कोटीक्रम	१२१
८ प्रमाण योजना	१२१
९ प्रमाणांची व्यवस्था लावणें	१२३
प्रमाण दुसरें.	१२८
प्रमाण तिसरें.	१२९
प्रमाण चवथें.	१३०
१० व्याख्यानाचा समणीय किंवा निचवेधक	
भाग	१३२

विषय.	पृष्ठ-
११ नियम	१३९
१२ उपसंहार	१४८
१३ व्याख्यानाचा मुख्य हेतु	१५१

भाग ७-व्याख्यान देण्याच्या निरनिराळ्या रीती—

१ हस्तलेख वाचणे	१५२
२ आठवून बोलणे	१५५
३ समयस्फूर्तीचे व्याख्यान	१५७
४ चवथी रीत	१५८
५ श्रोते	१६४
६ श्रोत्यांचा वक्त्यावर परिणाम	१६९

भाग ८-व्याख्यान देण्याची शैली

१ आवाज	१७७
२ प्रेमात्पादक स्वर	१७८
३ वाग्यंत्र	१८१
४ फुफ्फूस	१८२
५ श्वास मार्ग	१८२
६ नरडें	१८२
७ पोकळी	१८३
८ आवाज कायम राखणे	१८४
९ सुर	१८८
१० अडखळत व तोत्रे बोलणे	१८९
११ आवाज चिरकणे	१९०
१२ वसा चेपणे	१९१

विषय.	पृष्ठ.
१३ आसोच्छ्वास १९२
१४ कसरत किंवा तालीम १९३
१५ तिसऱ्या प्रकारची कसरत १९३
१६ वर्णोच्चार १९३
१७ तोंडातून स्पष्ट शब्द काढणे १९४
१८ स्वर भेद १९६
१९ शब्दावरील जोर १९६
२० उच्चार १९८
२१ सूर २००
२२ जोर २०२
२३ ठेपे २०४
२४ नोलण्याचा वेग २०६
२५ ठोकळ तत्वे २१४
२६ चेहरा किंवा चर्या २१६
२७ नेत्र २१७
२८ मान २१७
२९ हात २१८
३० पाय २१९
३१ अभिनयाचे भाग २१९
३२ तिसरा प्रकार २२१
३३ चौथा प्रकार २२१
३४ हॅमलेट नाटककारांचा उपदेश. २२२
३५ पोशाख २२४
३६ व्याख्यानाचा उद्देश २२४

भाग ९-वक्तृत्वाची ताळीम (अथवा) वाद-

विवाद करण्याच्या सभा—

१ साहित्य शास्त्रावरील ग्रंथांचे अभ्ययन	२२९
२ चांगल्या वक्त्यांची भाषणे ऐकणे २३०
३ समाजापुढे वाचणे २३२
४ सिद्धांत २३३

भाग १०-प्राचीन अर्वाचीन वक्तृत्व—

१ परिशिष्ट अ. २५६
२ परिशिष्ट ब. २५९
३ परिशिष्ट क. २६१





वक्तृत्वकला.

भाग १ ला.

उपोद्घात.



नुष्ट्याच्या अंगी अशी कांहीं शक्ति असावी, की तिच्या योगानें त्यास दुसऱ्यावर आपलें वजन सहज पाडतां येईल; आणि असें असेल तरच तो जीवंत राहिल्याचा उपयोग आहे. त्याचे नैसर्गिक आणि संपादन केलेले गुण कितीही चांगले असोत, त्याच्या चांगलेपणाची परीक्षा त्याच्या त्या शक्तीच्या योगानेंच विशेष होण्यासारखी असते. गुणाची पारख बहुधा अशी आहे की, ज्या गुणाचें तेज जगावर पडेल, तोच गुण जगामें. शारीरशक्ति, द्रव्य आणि विद्या हीं आपल्याजवळ असणें चांगलें खरें; परंतु कधी ! दुसऱ्यावर वजन

पाण्याकडे त्यांचा उपयोग करतां आला तर, एरवीं नाही. पहा कीं आपण द्रव्याचा नुसता संचय करून ठेविला, आपल्या अंगची विद्या प्रकट न करितां तशीच झांकून ठेविली, आणि आपलें सामर्थ्य कोणास कळूं दिलें नाही, तर तें द्रव्य, ती विद्या, आणि तें सामर्थ्य, आपल्याला असून तरी काय उपयोग ! ह्या सर्व गोष्टी आपल्याला अनुकूल असूनही, जर आपलें तेज जगावर पडत नाही, तर त्या आपणापाशीं असूनसून सारख्याच आहेत. अंगीं मोठे मोठे गुण आहेत, पण त्यांचा प्रभाव पडून आपल्याला जगावर उत्तम प्रकारचा बस बसवितां येत नाही, तर आपण खरोखर मेल्याहून मेळले आहों.

दुसऱ्याचें मन आकळन करून घेण्याच्या शक्तीसारखी शक्ति दुसरी कोणतीच नाही. तेव्हां ही शक्ति अंगीं असणें फार उपयोगाचें आहे.

दुसऱ्याचें बरेवाईट करण्याचें आपल्या हातांत असणें, त्यांचे विचार सुमार्गाळा लावणें, व त्यांचा स्वेच्छाचारीपणा घालवून त्यांचीं मनें आपल्या ताब्यांत ठेवणें, वगैरे कृत्यें करण्याचीं ईर्ष्या अगदीं स्तुत्य होय. ती पुरी करण्यास एखाद्यास अविश्रांत श्रम करून रात्रंदिवस जरी खपावें लागलें, तरी त्याचा विधिनिषेध न बाळगतां तो तें काम मोठ्या आमंदानें करील. खऱ्या वक्त्याच्या अंगीं दुसऱ्याचें मन आपल्याकडे ओढून घेण्याची शक्ति पूर्णपणें वास करीत असते. एका प्राचीन कवीनें झटलें आहे कीं, वक्तृत्वशक्ति ही सर्व जगाची राज्यकर्त्री होय. विशेषेंकरून याच शक्तीच्या योगानें सर्व काळीं राष्ट्रे सुयंत्र चाळत आलीं आहेत;

आणि एकंदर सर्व जगाचा इतिहास पाहिला असता, त्यांत-
 देखील या शक्तीचेंच महत्त्व दिसून येतें. तेव्हां जगाचा
 इतिहास झणजे वक्तृत्वकलेवर झालेले एक भाष्य आहे,
 असें झटले असतां चालेल. ज्या ज्या झणून इतिहासप्र-
 सिद्ध उलाढाली झाल्या आहेत त्यांचें कर्तृत्व वक्त्याकडेच
 येऊन पोहोचतें. चोहोंकडे देशाभिमान प्रज्वलित करून
 लोकांत उत्साह आणि आवेश उत्पन्न करणारा तरी तोच;
 त्याच्याच खटपटीनें राज्यांतील जुलमाचे प्रकार बंद होऊन
 सरळ अशी राजनीति अस्तित्वांत येत आहे; त्यानेंच लो-
 कांची धर्मश्रद्धा जागृत केली आहे; प्रसंगविशेषी त्यांच्यात
 तंटेबळे आणि द्वेषबुद्धी उत्पन्न करून पुनः त्यांचा उप-
 शम करण्याचें अघटित कर्म करणारा तरी तोच बहादुर
 आहे. करणारापेक्षां बोलणाराचें महत्त्व कमी वाटत असतें,
 परंतु समयविशेषी बोलणाराच फार महत्त्वाचीं कृत्ये करितो.
 बोलणारा किंवा प्रोत्साहक नसता, तर त्या करणाऱ्यांच्या
 हातून कांहींच झालें नसतें; फार तर काय, पण तें कर-
 ण्याचा विचारदेखील त्यांच्या मनांत आला नसता. 'मौनं
 सर्वार्थसाधनं' किंवा 'सबसे चुप भली,' असें नेहमी लोक
 झणतात. पण ही झण येथें लागू पडत नाही. कांहीं कांहीं
 प्रसंगां ती खरी ठरते; तरी पण ज्यांत करणारापेक्षां बोल-
 णाराची सरशी होत असते, असे थोडे का प्रसंग आहेत ?

वर निर्दिष्ट केलेल्या शक्तीची कीर्ति ही सहचारिणी
 आहे. ज्याला झणून लोकांवर आपलें वजन पाडतां येतें
 त्याची मोठी कीर्ति होते; व तशी कीर्ति आपली व्हावी
 असें प्रत्येक मनुष्यास वाटत असतें. त्याला कीर्तीची मोठी

होस असते, असें झणण्याला काही हरकत नाही. वजन पडल्यावर कीर्ति होते हें तर आहेच; पण तसें वजन पडल्यानें लोक पुढें आपलें नांव घेतील, आपली कीर्ति अजरामर राहील, असें एकदां वाटूं लागलें झणजे मग काय ! अंतःकरण प्रसन्न होऊन मनुष्यास एकपट तेथें दुप्पट श्रम करण्याचा हुरूप येतो. शक्तीच्या समोवर्ती कीर्तीचें वेष्टन असतें. त्याशिवाय शक्ति निरर्थक होय, अशी कविकल्पना आहे. पुष्कळ अशीं वक्त्याचें श्रमसाफल्य कीर्तीतच असतें. आतां कदाचित् कोणी असें झणतील, कीं त्याला कधीकधी त्याच्या अंगच्या योग्यतेपेक्षां जास्त मान मिळतो. परंतु त्याचीं कारणें अशीं आहेत कीं, एकतर अतिशयोक्ती करण्याकडे बहुधा लोकांचा कळ विशेष असतो; दुसरें अमुक एक चीज अद्वितीय आहे, सर्वोत्कृष्ट आहे, असें जरी कोणी ठोकळ शब्दांनीं आपल्याला सांगितलेलें आपण ऐकिलें असलें तरी वाढवून सांगण्याचा सर्वत्र प्रघात असतो. तिसरें असें कीं ' वक्ता दशसहस्रेषु ' या उक्तीप्रमाणें कदाचित् क्वचित् वक्ते आपल्या दृष्टीस पडत असतात, ह्यामुळे आपणांस त्यांचें विशेष महत्त्व वाटून त्यांच्या अंगीं तितकी योग्यता नसताही सहजीं त्यांस आपणाकडून बहुमान मिळतो.

ज्या अर्थी अंगीं वक्तृत्वगुण असल्यानें जगांत आपल्याला एक प्रकारचें वजन मिळून चौहोंकडे आपली कीर्ति पसरते, असें आझीं वर सांगितलें आहे, त्या अर्थी वक्तृत्वाच्या स्वरूपाचें थोडेंसें निरूपण करणें अगदीं इष्ट आहे. झणून ते आझीं येथें देतो.

वक्तृत्वाविषयी लोकांच्या इतक्या कांहीं चमत्कारिक व भलत्या समजूती झाल्या आहेत कीं तशा इतर कशा-विषयीही झाल्या नसतील; व याचयोगानें वक्तृत्वाची खरी किंमत पुष्कळांना अद्यापपर्यंत कळली नाही. या-करितां वक्तृत्वाचें खरें स्वरूप काय आहे, याची अगोदर माहिती करून घेणें अगदीं अवश्य आहे. एखाद्या साधारण मनुष्याजवळ जर आपण वक्तृत्वाविषयी गोष्ट काढिली, किंवा त्या गुणाची प्रशंसा करूं लागलों, तर तो आपल्या बोलण्याकडे सहजी दुर्लक्ष करितो. त्याची समजूत अशी असते कीं वक्तृत्व ह्याजें एक प्रकारची लोकांस फसविण्याची, व आपलीं मतें निर्बल असतां तीं सबळ करून दाखविण्याची एक विद्या आहे; किंवा श्रोत्यांचें नुसतें मनोरंजन होईल अशा प्रकारें बोलण्याची एक खुबी आहे. तो ह्यानेल कीं 'आज्ञाळा फक्त ज्ञान किंवा शहाणपण असलें ह्याजें पुरें आहे. तुमचें वाक्पांडित्य पोरानाच राहूं या. त्याची आज्ञास मुळींच जरूरी नाही.' पण हें त्याचें ह्याणें चुकीचें आहे. वक्तृत्वाचा वास्तविक अर्थ तो ह्याणतो तसा असता तर त्याचें बोलणें रास्त होतें, व ती कला तिरस्कारार्ह होऊन समजूतदार व शहाणे लोक तिच्या नादीं मुळींच लागतेना. परंतु तो ह्याणतो तसा अर्थ मुळींच नाही. खरें वक्तृत्व ह्याजें प्रसंगास धरून मुद्देसूद बोलतां येणें हेंच आहे. ह्यापलीकडे कांहीं नाही. ज्याकरितां बोलावयाचें तो हेतु जेणेंकरून साध्य होईल अशा प्रकारचें संभाषण करण्याची शैली ही वक्तृत्व शब्दाची उत्तम व्याख्या होय. जेव्हां आपण

कांहीं बोलतो किंवा लिहितो तेव्हां आपल्या मनांत प्रथम कांहीं एक हेतु असतो. मग तो कोणाला कांहीं सांगण्याचा झणा, किंवा त्यास संतोषित करण्याचा झणा, किंवा कशा तरी रीतीने त्याच्यावर आपलें तेज पडावें झणून झणा; पण कांहींना कांहीं तरी हेतु असतो हें खचित. आपण जें बोलूं किंवा लिहूं तें सर्व वायफळ न होतां आपला हेतु साध्य होण्याच्या कामीं बहुतांशी उपयोगी पडेल अशा रीतीनें जो बोलतो किंवा लिहितो त्यासच सुंदर वक्ता हें नांव शोभतें. तेव्हां विषय कशाही प्रकारचा असो, इतिहास तत्वज्ञान यांसंबंधाचा असो कीं इतर कोणताही असो, त्यावर वक्तृत्व करितां येत नाही, असें कधींच होत नाही. वक्तृत्वाचे पुष्कळ निरनिराळे प्रकार आहेत. कधीं उपदेशरूपानें शिकवणीच्या गोष्टी सांगान्या लागतात; कधीं श्रोत्यांचें मनोरंजन करून त्यांस खुष करून सोडावें लागतें; कधीं त्यांस संभाषणानें आपल्या बाजूकडे ओढून घ्यावयाचें असतें; अशा अनेक प्रसंगां अनेक तऱ्हेचे वक्तृत्व करावें लागतें. वर जी वक्तृत्वाची व्याख्या दिली, तीत हे सर्व प्रकार येतात.

परंतु व्याख्यानाचा मुख्य हेतु श्रोत्यांमध्ये एका प्रकारची चळवळ सुरू करून त्यांच्याकडून कांहीं कृत्यें घडविण्याचा जेव्हां असतो, व तसें भाषण होऊन श्रोत्यांमध्ये खरोखर जेव्हां तसली चळवळ उत्पन्न होते, तेव्हां मात्र वक्तृत्व-शक्तीचें खरें सामर्थ्य कळून येण्याचा जास्त संभव असतो; आणि मुख्यत्वेन एवढ्याचकरितां वक्तृत्व कळेंत मोडले

जाऊन, तें मन वळविण्याची एक कला आहे अशी त्याची व्याख्या होऊं शकते.

आतां यावर कोणी असा आक्षेप घेतात कीं, वक्तृत्वानें चांगल्या आणि वाईट दोन्ही गोष्टी करण्याविषयीं लोकांचें मन वळवितां येतें. होय, येतें खरेंच; यांत कांहीं शंका नाही. पण बुद्धिवादाचा देखील जिकडे उपयोग केला तिकडे होणार आहे; आणि लोकांना फसविण्याच्या काबी बुद्धिवाद विशेष उपयोगी पडतो, असें तर आपण नेहमीं पाहतोही. असा त्याचा दुरुपयोग होत आहे, झणून तो वाढविण्याचा प्रयत्न करूं नये असें कोण झणेल ? बुद्धिवाद आणि वक्तृत्व ह्या दोनच काय, पण मानवी प्राणी शिकत आलेली आजपर्यंतची दुसरी कोणतीही कला न्या, ती वाईट मनुष्याच्या हातीं गेल्यावर तिचा दुरुपयोग होतोच होतो. झणून अशा क्षुल्लक कारणावरून त्या कला अगदीं त्योज्य आहेत असें प्रतिपादन करणें झणजे निवळ पोरकटपणा नव्हे काय ? दुर्गुणादि वाईट गोष्टी आणि खोटीं कामें करण्यांत आपण जितकी बुद्धी खर्च करितों तितकीच जर सद्गुणादि चांगल्या गोष्टी आणि खरेपणाचीं कृत्यें करण्यांत खर्च केली, तर त्यापासून आपला किती उपयोग होईल बरें ? वक्तृत्व हें शालेंत शिकून यावयासारखें नाही. एकदां मनुष्याला कांहींएका गोष्टीची खरी कळकळ लागली, झणजे तो गुण आपोआप त्याच्या अंगीं येतो. फार कशाला, एखाद्यावर कांहीं आणीबाणीचा प्रसंग येऊन त्यांत त्याचें मोठेंसें नुकसान होण्याची भीति आस बाटूं या; झणजे पहा, तो आपल्या हितासाठीं

कसा हरप्रयत्नानें दुसऱ्याचें मन वळविण्याची खटपट करितो ती ! यावरून हें निर्विवाद आहे कीं, सृष्टिनियमानें घालून दिलेला जो घोपट मार्ग आहे, तोच अनुसरण्याला वक्तृत्वकला आपल्याला लावते; यापेक्षां जास्त कांहीं सांगत नाही. तेव्हां त्या मार्गाचें अवलंबन आपण बरोबर रीतीनें केले ह्मणजे वक्तृत्वकलेचें आपल्याला पूर्ण अभ्यास झालें असें होईल; आणि मग त्यायोगानें वाईट मनुष्याप्रमाणें आपल्या हातून तिचा दुरुपयोग न होता, खरी वक्तृत्वशक्ति आणि कोरडें वाक्पांडित्य यांतील भेदाभेद स्पष्टपणें लोकांस दाखवितां येईल.

द्रव्यदानापेक्षां सदुपदेश करणें फार श्रेयस्कर आहे असें साधुवाक्य आहे. या साधुक्तीस अनुसरून हा ग्रंथ लिहिण्याचा प्रयत्न केला आहे. समाजापुढें व्याख्यान देण्यासंबंधानें वाचकांस चांगली उपयुक्त माहिती व्हावी, व ती त्यांनीं ग्रहण करून आपला दृढनिश्चय दळूं न देतां चांगली मेहनत घेऊन वक्तृत्वाचा अभ्यास करावा, आणि उत्तम वक्ते ह्या नांवास पात्र व्हावें, हाच या पुस्तकाचा मुख्य हेतु आहे. पुष्कळ लोक ह्या वक्तृत्वावर वरच्या प्रमाणेंच आणखी एक विलक्षण प्रकारचा आक्षेप घेत असतात. ते असें ह्मणतात कीं, विद्वानापेक्षां जे अविद्वान आहेत त्यांच्या भाषणांत जोर जास्त असतोसा दिसतो. मग वक्तृत्वाचा अभ्यास करण्यांतच काय विशेष आहे ! निरर्थक श्रम मात्र व्हावयाचे. त्यापेक्षां स्वाभाविक रीतीनें जें येईल तेंच चांगलें असें ह्मणून स्वस्थ बसावें हें फार उत्तम. परंतु अशी समजूत बहुतकरून जे अडानी आहेत,

ज्यांना झगून पुक्तीच्या ठिकाणी शक्तीचा अगदी अभाव असतो असे वाटते, त्यांची असते. अर्थात् अशा मंडळीला बहुतरुन दार उघडून आत जाण्यापेक्षा ते फोडून आत प्रवेश करणे, तसेच दोरीला निरगांठ बसली असता सोईने ती सोडण्याच्या भरीस न पडतां एकदम दोरी तोडून टाकणे, किंवा जनावरांस हांकून नेण्यापेक्षा त्यांस फरफटत ओढीत नेणे, यांतच जास्त पराक्रम आहे असे वाटत असेल.

हे पुस्तक लिहितांना प्रथम वक्त्याच्या अंगी स्वाभाविक गुण कोणते असावे ते सांगून, नंतर वक्ता होऊं इच्छिणाऱ्या विद्यार्थ्याने अध्ययन करण्यासारख्या गोष्टी, वक्तृत्वाचे निरनिराळे प्रसंग, व्याख्यानपद्धति, विषयाचे निरनिराळे भाग, त्यांची जुळणी, व्याख्यान देण्याच्या निरनिराळ्या रीती, श्रोतृसमाज, वगैरेचे थोडेसे दिग्दर्शन करूं.

वक्तृत्वाचा अभ्यास कठिण तर खराच; पण विद्यार्थ्याने निराश न होतां सतत त्याच्या पाठीस लागल्यास त्यास वक्तृत्वगुण साधण्यासारखा आहे. मनुष्य काय करूं शकणार नाही! मनांत आणील ते करील. त्याच्या मानसिक शक्तीचा असाच कांहीं विलक्षण प्रभाव आहे की, त्यानें अमुक एक गोष्ट करावयाची असें मनांत आणिलें पुरे, कीं ते तडीस गेलेंच.


आपण जरी सुप्रसिद्ध वक्ते न झालों, आपल्याला मोठ-मोठ्या ठिकाणीं जाण्याचा प्रसंग जरी न आला, तरी वक्तृत्वकलेचा अंशतः उपयोग होण्यासारखे पुष्कळ प्रसंग आपल्याला येतील, आणि तेथे आपल्या वक्तृत्व-

गुणाचा कांहीं तरी उपयोग होईल. सर्वच उपदेशक, बारिस्टर किंवा पार्लमेंटचे सभासद होतात, असें नाही. कांहीं साधारण वकील असतात; कांहीं एखाद्या कंपनीचे भागीदार असतात; कांहीं किरकोळ समांचे चिटणीस असतात; कांहीं दुसरा व्यवसाय करितात; परंतु सर्वांना थोडा ना फार वक्तृत्वाचा उपयोग आहेच. तेव्हां त्यांस व ज्यांचा निव्वळ वक्तृत्व करण्याचाच धंदा आहे, त्या सर्वांस हें पुस्तक उपयोगी पडेल अशी आशा आहे.



भाग २ रा.

स्वाभाविक गुण.



ज्या बुद्धीच्या मुळाशी अशी एक नैसर्गिक शक्ति असते, कीं ती शिक्षणादि कोणत्याही साधनांनीं संपादन करू न-
टलें तरी संपादितां येत नाही. मोठ्या समाजापुढें व्याख्यान देण्याची गोष्ट तर खरोखर अशीच आहे. तेथें भाषण कर-

णाराच्या अंगी ही शक्ति मूळची असली पाहिजे. चांगला वक्ता होण्याला अंगी बरेच स्वाभाविक गुण असवे लागतात. त्याखेरीज वक्त्यास, आपण मोठ्या योग्यतेला चढूं ही आज्ञाच करणें नको.

तीव्र सहृदयता.—हा पहिला गुण. हा वक्त्याच्या अंगी अगदीं जरूर असला पाहिजे. सहृदयता झणजे आपण जें काय पाहतो किंवा ऐकतो त्याचें चट्कन आपल्या मनावर हुबेहुब चित्र वठणें. तें चांगलें वठलें असलें, झणजे मग अर्थात् आपलें हृदय दुसऱ्याला कळविण्यास फारशी अडचण पडत नसते. तें तेव्हांच व्यक्त करितां येतें. पण येथें हें मात्र लक्षांत ठेविलें पाहिजे, कीं जी गोष्ट पृष्कळांनीं पाहिली आहे किंवा ऐकिली आहे, ती सर्वांच्या मनांत सारखी कधीच वठत नसते. प्रकृतिवैचित्र्यामुळे

एकाद्या जसें भासेल, तसेंच दुसऱ्याला कदाचित् भासणार नाही, हें उघड आहे; आणि ही गोष्ट सर्व कळाना लागू आहे. प्रस्तुत आपण वक्तृत्वाचा विचार करीत आहो. तेव्हा त्या कळेतदेखील पाहानात की, व्याख्यानाविषयासंबंधानें जसा ज्याचा ग्रह झाला असेल, तशा पद्धतीनें तो बोलत असतो. एखाद्या वक्त्याची कल्पनाशक्ति इतकी तरतरीत असते, की तिच्या योगानें तो आपल्या कल्पना जगापुढें चट्कन मांडून, त्यांचा परस्पर संबंध आणि अनुक्रम कसा काय आहे, हें तेव्हांच दाखवून देतो. तसेंच, एखाद्या विषयावरील कोणाचे विचार सारखे जुळतात, कोणाचे विसंगत दिसतात, कोणाची विचारसरणी चांगली, हें ओळखून काढण्याचें त्यास पूर्ण ज्ञान झालें असतें. यामुळें तो ते विचार मोठ्या खुबीनें आणि सौम्यतेनें जगापुढें एकदम मांडू शकतो. कल्पनेला हव्या तशा भरान्या मारूं देणें त्याला आवडत असल्यामुळें, त्या विषयांत काय काय आहे हें त्यास चांगलें माहीत असतें. त्याच्या मनांत हजारों कल्पना जरी आल्या असल्या तरी काहीं एक घोटाळा न होतां, प्रत्येक कल्पना मनामध्ये नीट रीतीनें आणून व मोठ्या खुबीनें तिची खुलासेवार व्याख्या करून तो लोकांना सांगत असतो. अशा मनुष्याकडून शिक्षकाचें आणि उपदेशकाचें काम चांगलें होईल.

दुसरा बोलणारा असा असतो की, त्यास हरएक प्रकारच्या मनोविकाराची चांगली ओळख असते. त्याच्या अंतःकरणांत कठोरपणा, कोवळेपणा, खेहभाव इत्यादिकांचा ठसा चांगला बिंबलेला असतो, त्यामुळें मनुष्याला द्रव येऊन

त्याचें मन बळक असें करण्याविषयीं तो योग्य उल्हासानें खटपट करितो, व तीं त्यास यशही मिळतें; इतकेंच काय, पण त्याच्या मनांत आलें, तर श्रोत्यांचीं अंगें जेणें- करून पुलकित होतील, जेणें करून त्यांच्या डोळ्यांतून आनंदाश्रू निघतील, किंवा भीतीनें त्यांचें काळीज धडधड करूं लागेल, असें देखील तो करूं शकेल. अर्थात् असा मनुष्य वक्ताच बनला पाहिजे, शिक्षक होऊन उपयोगी नाही. पण तो बुद्धिवादापेक्षां आपल्या अंगविक्षेपादि चेष्टांनीं खरी कळकळ दाखवून लोकांचीं मनें जास्त आपलींशीं करून घेईल, यांत संशय नाही.

कोणी नानातन्हेचीं रूपकें आणि उत्प्रेक्षा वगैरे देऊन श्रोत्यांचीं मनें रंजवीत असतो. कारण त्याची स्वतःची अशी स्थिति असते, कीं जी गोष्ट तो पाहतो, किंवा ऐकतो, तिची कल्पना एकदां त्याच्या डोळ्यांत चांगली शिरली, झणजे ती पुनःपुनः त्याच्या मनांत घोळत असते. ती अशी घोळूं लागली झणजे त्यास ती चांगली कळली असें होतें, आणि एवढ्याचकरितां तिचें पुनरुच्चारण करण्यांत त्यास मोठा आनंद वाटतो. अशा वक्त्याचें व्याख्यान बहुशः वर्णनात्मक असून त्यांत कवित्वाभाव फार असतें. इतर व्याख्यानकारांप्रमाणें तो श्रोतृजनांच्या अंतःकरणांस उद्देशून न बोलतां त्यांच्या कल्पनातरंगांशीं च बोलत असतो. त्याच्या भाषणापासून झणजे समाजाच्या मनाला काहीं एक विकार किंवा उपदेश होतो, हें मुळींच नाही. मनरंजन आणि करमणूक मात्र होते. ते काहीं गौष्टी मूळ आहेत तशाच सांगून, व काहींला निरनिराळ्या

उत्प्रेक्षा बगैरे देऊन, आणि बोलतां बोलतां मध्येच थो-
डासा अलंकाराचा झोक आणून आपल्या चटकदार भाष-
णानें श्रोत्यांस गार करून सोडतो. यावरून सहृदयता
चांगली जागृत राहण्यास कल्पना, भावना, आणि रूपकें
ह्या तीन साधनांपैकी कोणतें तरी एक साधन निदान
जवळ असलेंच पाहिजे, असें सहज दिसून येईल. ज्याला
हणून समयस्फूर्तीनें व्याख्यान द्यावयाचें असेल त्यानें प्रथम
प्रतिपाद्य विषयाचें चांगलें मनन करून आपल्या मनावर
त्याचा उत्तम प्रकारें ठसा उठवून घ्यावा. हणजे असें
होईल की त्या विषयाचें चित्र त्याच्या हृत्पटलावर जसें
बठळें असेल, तशा प्रकारचे त्याच्या तोंडून शब्द निघून,
श्रोत्यांच्या मनावर हुबेहूब तोच ठसा उमटेल

कुशाग्रबुद्धि.—सहृदयतेच्या खालोखालचा स्वाभाविक
गुण झटला हणजे कुशाग्रबुद्धि हा होय. प्रतिपाद्य वि-
षयासंबंधानें आपल्याला जें भासत असेल, किंवा त्याविषयीं
आपला जो समज झाला असेल, त्याचा कल्पनाशक्तीच्या
साहाय्यानें नीट विचार करून आणि रूपकें योजून वाफेचें
किंवा ढगाचें पाणी होऊन तें जसें पर्जन्यरूपानें जमीनी-
वर पडतें, तसा शब्द आणि वाक्यरूपानें तो आपल्या
मुखांतून निघून समाजक्षेत्रावर एकदम पडला पाहिजे. ज्या
शक्तीच्या योगानें हें रूपांतर होऊन मनांत आलेल्या गोष्टी-
विषयीं एक निश्चयात्मक विचार करितां येतो, तिलाच
बुद्धि असें हणतात. ही बुद्धि मनुष्याला उपजताक्षणीच
असते खरी, पण ती उत्तरोत्तर जास्त वाढवीत गेल्यानें
परिपक्व होते. हें सामर्थ्य मनुष्याच्या अंगीं मूळचें असतें;

परंतु मूळचें असूनही तेवढ्यावर त्यानें स्वस्थ बसतां कामा नये. उत्तरोत्तर तें वाढविण्यासाठीं खटपट केलीच पाहिजे. मनुष्याच्या बुद्धीचा प्रकाश केवळ त्याच्या विचारसरणीतच दृष्टीस पडतो असें नाहीं; तर विषयाचा नकाशा तयार करून तो कायम करण्यांत, आयत्या वेळीं उठून व्याख्यान देण्यांत, आणि भाषण चालवें असतां स्मरणशक्ती जागृत ठेवण्यांत देखील, त्याच्या अंगची बुद्धि दृष्टोत्पत्तीस येते. याकरितां वक्त्याची बुद्धि फार तीव्र असली पाहिजे. विषयाचें मनन करण्याकडे जितकी बुद्धी जास्त खर्च करावी, तितकें त्याविषयी लोकांची समजूत घाळण्यास चांगलें सांपडतें असा साधारण नियम आहे.

तारतम्यज्ञान.—हें वक्त्याला फार उपयोगाचें आहे. याची मूळ व्याख्या ह्मणजे, पदार्थातील गुणादिक जाणून तदनुरूप उपचारादि करण्याविषयी जें बुद्धीव्हा-ठायीं कौशल्य असतें तें. तारतम्याचा वक्त्यास पावलो-पावली उपयोग आहे. संभाषणांत कोणते विचार काढावे, कोणते काढूं नयेत, शब्दांची योजना कशी करावी, कशी करूं नये, कोणते अलंकार किंवा दाखले लोकांस पटतील, कोणते पटणार नाहींत, या सर्व गोष्टी तारतम्यानें त्यास कळून येतात. एवढ्याकरितां सगळें व्याख्यान संपेपर्यंत व्याख्यानकारानें तारतम्य सोडतां कामा नये. तें धरून चालवें पाहिजे, तरच त्याचें भाषण लोकांस गोड लागेल, एरवीं लागणार नाहीं.

उल्लास किंवा खरी कळकळ.—हाही एक गुण खऱ्या वक्त्याचे अंगीं असणें जरूर आहे. सबळ आणि

बबबदार पुरावा मांडून कोटिक्रम करीत बसण्यापेक्षा, नुसता उल्हास आणि खरी कळकळ प्रदर्शित केली, तर जास्त कार्यभाग होणार आहे. कारण पुष्कळ प्रसंगी ओ- त्यांच्या मनोवृत्ती त्यांच्या बुद्धीपेक्षा इतक्या जास्त प्रबल होतात, की त्यांची बुद्धी एक वेळ फिरविता येईल, परंतु वृत्ती बळविणे बकत्यास फार कठिण पडणार आहे. एकदां एका बिशपाने एका शोकरसप्रधान नाटकाचा प्रयोग कर- णान्या इसमास असे विचारिले की, ' कां हो, लोकांना नाटकांतील सर्व प्रकार भुगजलवत खोटे आहेत, व त्यांत आपला कांहीं संबंध नाही, असे माहीत असूनही रंगभू- मीवर चाललेला प्रकार पाहून त्यांच्या मनोवृत्ती उचंबळूं लागतात, व प्रसंगाविशेषी त्यांच्या नेत्रांतून अभ्रुपतदेखील होतो, त्याच लोकांच्यासमोर आम्ही ऐहिक व पारमार्थिक अशा महत्त्वाच्या विषयांवर जीव तोडून व्याख्यान देत असतां आमचे भाषण अरण्यादित होतें, याचे कारण काय असतें बरे ? ' तेव्हां त्यास त्या नाटककाराने मोठ्या खुबीने उत्तर दिले, ' महाराज उल्हास आणि खरी कळकळ अस- ल्याखेरीज सर्व व्यर्थ आहे. आपण जें व्याख्यान देतां तें ऐकून आपला खरा प्रकार असतांही लोकांस तो कास्प- निक किंवा खोटासा वाटतो. तेच आमचे नाटक खरे नसतें, परंतु आमच्या प्रयोगचातुरीने जगास तें खरें आहे असें त्या वेळीं भासविण्याचा आम्ही मनापासून प्रयत्न करीत असतो. '

यावरून पहा कीं, नाटकांतील पात्रांच्या अंगीं देखील खोटेपार्चे खरे करून दाखविण्याचें सामर्थ्य असलें, इतकें

प्रेक्षकांस तें नाटक उत्तम वाटून त्या पात्रांची मोठी वाहवा होते. याचें कारण असें कीं, नाटकांतील पात्रे प्रेक्षकांना लुब्ध करून सोडण्यास जीं सोंगें घेऊन रंगभूमीवर येतात, त्यांचा प्रथम त्यांच्या मनावर पूर्ण संस्कार झालेला असतो. तीं आपलें पूर्व स्वरूप विसरून नवीन धारण केलेल्या सोंगात अगदीं निमग्न झालेलीं असतात, यामुळे तीं आपल्या कृतीनें प्रेक्षक जनांस मोहित करून सोडतात. ज्या अर्थी रंगभूमीवर हा गुण इतका उपयोगी पडत आहे, त्या अर्थी तो व्याख्यानस्थानीं जास्त उपयोगी पडेल ह्यात संशय नाही. श्रोत्यांचें अंतःकरण सद्गदित करण्यापूर्वीं बोलणाराचें अंतःकरण प्रथम सद्गदित झालेंच पाहिजे, व असें जर न होईल तर त्यानें मग किती जरी बडबड केली, तरी ती व्यर्थ होणार आहे. मनांत कळकळ आणि उल्हास असो अथवा नसो, परंतु आहे असें बाहेरून दाखविल्यानें जर लोक इतके गुंग होऊन जात आहेत, तर खरी कळकळ आणि उल्हास मनांत बाळगून तसें वर्तन ठेवल्यास जगावर आपलें किती बरें वजन पडेल ?

यावरून असें दिसून येईल कीं खरा जो वक्ता असतो तोच खऱ्या कळकळीचा माणूस झणून प्रसिद्धीस येतो; तो कारणाशिवाय कधींही बोलत नाही; आणि एकदां बोलण्यास उभा राहिला म्हणजे तन, मन, धन सर्व तेंच असें समजून आपल्या वागवळानें लोकांचीं मनें तल्लीन करण्याचा तो प्रयत्न करितो.

तीव्र कल्पनाशक्ति.—वक्त्याची कल्पनाशक्ति मोठी तीव्र असली पाहिजे. समजा कीं, त्याला समयस्फूर्तीनें

एखाद्या विषयावर बोलावयाचें आहे; तर अशा प्रसंगी कल्पनाशक्ति चांगली असली, झणजे त्याला ज्या विषयावर बोलावयाचें आहे, त्याचा नकाशा अगोदर मनांत कायम करून तो जगापुढें मांडण्याची वेळ येईपर्यंत तो त्यास तसाच जागृत ठेवितां येईल. एखादी फुलाची कळी सूर्यकिरणानीं प्रफुल्लित होऊन व्याप्रमाणें चटकन् दृग्गोचर होते, त्याप्रमाणें व्याख्यान चाललें असतां मध्येंच जर एखादा नवीन विचार त्याच्या मनांत आला, तर त्या विषयींचे आपले विचार श्रोत्यांस कसे व्यक्त करून दाखवावे, हें कल्पनाशक्ति तरतरीत असल्यानें त्याचें त्यास एकदम सुचून, लागलीच तो त्याच्या योग्यायोग्यतेचा विचार करितो; आणि विषयाला तो लागू आहे असें वाटल्यास, व्याख्यान चालू असतांच त्यास रंगरूप देऊन समाजापुढें मांडण्यासारखा करून ठेवितो, व वेळ आली झणजे हळूच समाजापुढें सोडून देतो. द्यावरून स्मरणशक्ति आणि कल्पनाशक्ति तरतरीत असणें किती अगत्याचें आहे हें सहज कळून येईल. भाषणानें ऐकणाराच्या मनावर जो ठसा उत्पन्न व्हावा असें बोलणारास वाटत असतें, त्याचा चित्रपट वक्त्याच्या मनावर स्पष्ट आणि सुबक उमटला पाहिजे; झणजे त्याला आपल्या इच्छेप्रमाणें श्रोत्यांच्या अंतःकरणांत हुबेहूब तसें चित्र वठविण्यास कांहीं हरकत पडणार नाही.

तामसी दृष्टि.—समाजव्याख्यान प्रशंसनीय होण्याला वक्ता तमोगुणी असला पाहिजे. जे व्याख्यानकार सत्वगुणी किंवा रजोगुणी असतात, ते फारसे प्रख्यातीस येत नाहींत.

कारण जो मनुष्य सात्विक वृत्तीचा आहे त्याचा पित्तप्रकोप कधीच होत नाही; तसेच रजोगुणी मनुष्य फार चंचल असल्याने त्याच्या हातून नेट धरून धिमेपणाने कोणतेही काम शेवटास जात नसते. तमोगुणी मनुष्यांत नुसत्या थोर कल्पनाच असतात असे नाही, तर हजारों अडचणी एकीकडे झुगारून देऊन, दृढनिश्चयाने कार्य साधण्याचे सामर्थ्य त्याच्या अंगी असते.

दृढनिश्चय आणि मनाची स्थिरता.—प्रसिद्ध वक्ता होण्यास वक्त्याचे मन स्थिर असावे लागते. भित्रेपणा आणि कातरता अंगी असल्यावर त्यास यशप्राप्ति मुळीच व्हावयाची नाही. मूळ आरंभी समाजापुढे उभे राहण्यासच एक प्रकारचे थोडेसे धैर्य असावे लागते. विचार प्रकट करण्यास त्याहून जास्त लागते. तेव्हा मग विरुद्ध मताचे खंडन करून आपले मत स्थापित करण्यास वक्त्याच्या अंगी फारच धैर्य असले पाहिजे हे अगदी उघड आहे. आयत्या वेळी भाषण करणारा मनुष्य तर खरोखर मोठा धीट असला पाहिजे; कारण तशा प्रसंगी भिऊं भिऊं केलें की शब्द सुचत नाहीत, मनांत योजिलेला विषयाचा नकाशा विस्कळीत होऊन जातो, स्मरणशक्ति राहत नाही, कल्पनाही चालत नसते; अशी धांदल उडून तो मनुष्य इतका गांगरून जातो, की त्याच्या तोंडातून अस्खलित शब्द निघण्याला मोठी मारामार पडते, आणि अखेर त-त-त प-प-प असे होऊन शेवटी खाली बसण्याची पाळी येते. याकरितां बोलू इच्छिणाऱ्याने न काचरतां समयस्फूर्तीने धीटपणा धरून बोलले पाहिजे. केवळ धीटपणाच धरून

आढळून येतो. उदाहरणार्थ स्त्रिया ध्या, किंवा लहान मुलें ध्या; त्यांच्या नजरेंत किंवा ऐकण्यांत एखादी गोष्ट आली पुरे, की ती त्यांच्या मनांत तेव्हांच ठसते. हा गुण त्यांच्यांत विशेष असतो. तशांत त्यांची अंतःकरणें आणि गात्रें कोमल व नाजूक असून त्यांचें मनही फार चंचल असतें, यामुळे तीं एखादी गोष्ट किती तरी प्रफुल्लित मनानें सहज बोलून जातात. अशाच मासल्याचा कांहीं गुण समय-स्फूर्तीनें भाषण करणाराच्या अंगीं असणें जरूर असतें. जो मनुष्य आपल्याच ठिकाणीं गर्क असतो, जो एखाद्या गोष्टीवर फार वेळ विचार करून तीस प्रत्यंतरे पाहत बसतो, आणि ज्याला आपले विचार योग्य शब्द मिळाल्याशिवाय प्रकट करितां येत नाहींत, किंवा प्रकट करावे असें वाटत नाहीं, अशा मनुष्याला आयत्या वेळीं बोलणें मोठें मुष्किल पडेल. तसेंच जो मनुष्य नेहमीं उदास, तिरसट, आणि एकलकोंडा असतो, व ज्यास मंडळींत मिसळवें असें कधींच वाटत नसतें, जो जात्या दिवा-भीतासारखा असतो, त्याला समाजांत कधींच बोलतां यावयाचें नाहीं. चार मंडळींत जाणें येणें, बसणें बोलणें, हें ज्याला आवडत नाहीं त्याला वक्तृत्वकलेचें ज्ञान कधींच व्हावयाचें नाहीं हें अगदीं खास आहे. तें प्राप्त व्हावयास निराळ्याच प्रकारचा मनुष्य लागतो. ज्याचा दिल खुला आहे, जो लोकांवर विश्वासतो व लोकांचें विश्वासस्थान होतो, व ज्याची वृत्ति नेहमीं आनंदित असते, अशालाच तें प्राप्त होईल तर होईल; कारण अशा वृत्तीचा मनुष्य मंडळीचा मोठा भुकेला असतो व त्याला मंडळींत गेल्या-

आख्याशिवाय चैन पडत नसतें; यामुळे त्याच्या अंगी वीटपणा येऊन त्याचें मन सदोदित प्रसन्न असतें. तीच मनुष्याची वृत्ति साशंक असली झणजे, बोलूं कीं नको, असा संदेह बरचेवर उत्पन्न होऊन, किंवा आपणाला कोण काय झणेल, झाचीच भीति वाटून सर्व गोष्टी बाहेर न येतां मनांतल्या मनांत तशाच राहतात. यामुळे मन साफ नसतें व कोणीच बोलायला नसल्यानें तोंडही अर्थात् बंदच राहतें. समयस्फूर्तीनें बोलणारास वरील गुण फार उपयोगी आहेत असें जरी नुकतेंच सांगितले, तथापि त्यांच्यायोगाने झणजे सर्व व्यंगें दूर होतील असें नाहीं. त्यायोगाने कधीं कधीं मनुष्याच्या हातून एखाद्या गोष्टीचा पुरतासा चांगला विचार न होतां, त्याच्या भाषणांत बराच कोतेपणा दिसून येईल, कदाचित त्याचा निष्काळजीपणा दिसेल, व त्याच्याकडून कधीं कधीं निरर्गळ प्रलाप होतील. परंतु बोलावयास उठण्यापूर्वी नीट रीतीनें विचार करून तितक्यांतल्या तितक्यांत जर तो चांगली तयारी करील, आणि अंमळ जपून बोलेल, तर वरील प्रकार किंवा विषयांतर बगैरे कांहींएक न होतां, उलट त्याच्या भाषणाचा परिणामही चांगला होईल.

उपजत किंवा ईश्वरदत्त वक्तृत्वगुण.—कोणतीही कला व्या, ती बुद्धीला एक प्रकारचें वळण लावून परिपक्व करणारी असते. परंतु तिच्या अंगी बुद्धी उत्पन्न करण्याचें सामर्थ्य मुळींच नसतें. व्याकरण आणि साहित्यशास्त्र यांच्या साहाय्यानें मनुष्यास शुद्ध आणि सरस कसें बोलवें हे शिकवितां येईल; परंतु त्याच्यापलीकडे त्यास जातां

येणार नाही. अंतःकरणापासून उत्पन्न झालेली व दुसऱ्याच्या अंतःकरणास जाऊन भिनणारी जी वक्तृत्वशक्ति तिच्या लाभ त्यास कशानेच होणार नाही. निःसंशय ती एक ईश्वरी देणगीच समजली पाहिजे. हे जे स्वभावजन्य वाक्-चातुर्य कित्येक मनुष्यांच्या अंगी असते, ते त्यांचा नीति-स्वभाव व इंद्रियसौष्ठव ह्यांचेच फळ होय. ही दोन्ही पूर्णतेला येऊन, एकमेळाने राहिल्याखेरीज वक्तृत्वशक्ति पूर्णतेला कधीच येत नाही.

इतर कलांप्रमाणेच वक्तृत्वकर्लेत पारंगत होण्यास मनुष्यास अविश्रांत मेहनत केली पाहिजे. ज्याप्रमाणे लोहचुंबकाचा कांटा नेहमी उत्तर दिशा दाखवीत असतो, त्याप्रमाणे त्याने इतर प्रेरणास बश न होता, नेहमी वक्तृत्व विषयाकडे धांव घेतली पाहिजे. तरच त्याचे श्रम सफल होतील, व तो उत्तम वक्ता या नांवास लायक होईल. जगांत ज्या नानाविध कला आहेत, त्या सर्वांच्या मुळाशी सर्वसाधारण असे एक तत्व आहे. ते तत्व ह्मणजे आत्म्याची व मनाची जागृत अवस्था हे होय. ह्या अवस्थेला प्रोत्साहन मिळून ती वृद्धिंगत व प्रकट होण्याची जरूरी असते. प्रत्येक मनुष्याच्या अंगी कांहीएक विशेष प्रकारचा नैसर्गिक गुण असतो; त्या गुणामुळे, व त्याच्या शारीरिक व मानसिक रचनेत जे कांही विशेष असतात त्यांच्यायोगाने मनुष्याची मानसिक जागृति एक विशिष्ट प्रकारचे रूप धारण करून प्रकट होत असते. जगांत ज्या नाना प्रकारच्या कला व त्यांपासून झालेली कार्ये दृष्टीस पडत आहेत, त्यांचे मूळ कारण तरी हेच आहे.

सद्गुण किंवा भलेपणाः—वक्ता चांगल्या योग्यतेस चढण्यास तो सद्गुणी व थंडा मनुष्य असावा लागतो, हें येथें सांगणें जरूर आहे. प्राचीन साहित्यशास्त्रवेत्तेदेखील असेंच ह्मणत आले आहेत. आतां त्यांनीं सद्गुणाचें स्पष्टीकरण करितांना कदाचित् थोडीशी अतिशयोक्ती केली असेल, नाहीं ह्मणवत नाहीं; तरी पण, त्यावरून वाईट मनुष्य चांगला वक्ता होत नाहीं, हा सिद्धांत काढण्यास काहीं हरकत दिसत नाहीं. एखाद्या चांगल्या गोष्टीचा ठसा आपल्या मनावर उठून, तो दुसऱ्याच्या मनावर उमटविण्यास जी शक्ति, व मनाची प्रसन्नता लागते, ती वाईट मनुष्याच्या अंगी कधीही वास करीत नाहीं, हें खचित. आपण अपराध केला आहे, मग तो कोणत्याही तऱ्हेचा असो, असें एकदां मनुष्याला वाटूं लागलें, ह्मणजे त्याचा उत्साह आणि हुरूप हीं समूळ नाहींशीं होऊन जातात; व त्याबरोबरच त्यास आपल्या अपराधाबद्दल पश्चात्ताप वाटून, तो लागलींच खर्कन् उतरतो. यामुळे त्याच्या मनांत जे मोठमोठे विचार असतात ते तसेच एका बाजूस राहतात. परंतु आपलें आचरण शुद्ध आहे अशी स्वतःची ज्याला खातरी असते, त्याला जो हुरूप असतो, आणि जी मनाची प्रसन्नता असते, ती कांहीं वेगळीच आहे. त्याच्यायोगानें त्यास कोणत्याही गोष्टीचा अभ्यास करण्यास सुलभ पडतें इतकेंच नाहीं, तर त्या अभ्यासापासून त्याला जें फळ मिळतें, त्याचा उपयोग दुसऱ्यांना त्यास सहज करून देतां येतो. वास्तविक जो


वेळ आपण अभ्यासाकडे घालवावयाचा, तो अगोदर आपण प्रापंचिक व्यवहारांत आणि करमणुकीच्या गोष्टींत फुकट घालवीत आहों, यामुळेंदेखील एकपरी आपलें नुकसान होत आहे, असें म्हटलें असतां चालेल. त्यांत जर आपण आपला आणखी कांहीं वेळ विषयसुखांत व हेवामत्सरादि गोष्टींत घालविला, तर मग तें केवढें नुकसान झणावयाचें ? दुष्ट अंतःकरणासारखी उतावीळ, विक्षोभी, आत्मघातक, आणि निरनिराळ्या मनोविकारांच्या जाळ्यांत सांपडणारी अशी दुसरी कोणतीच गोष्ट नाही. मनुष्याचें मन भ्रमिष्ठ होऊन एकदां बिबडल्यावर मग त्यास कसली विद्या आणि कसली कला ? तो मग आपला निव्वळ गोटा राहणार. उघडच आहे, शेतामध्ये तन वाढल्यावर तेथें पीक येण्याची कोणी आशा तरी करील काय ? एकदां मनुष्याच्या वाईट गुणांची प्रख्याति झाली, झणजे त्याचें कोणी ऐकत नसतें; तो किती जरी चांगलें बोलला तरी ऐकणारावर त्याचें तेज बिलकुल पडत नाही. कारण त्याचीं नीच कृत्यें लोकांस चांगलीं माहीत असल्यानें मुळीं त्याचें भाषणच ऐकावेंसें कोणास वाटत नसतें; मग तें पसंत. पडण्याची गोष्ट तर लांबच राहिली. त्याचीं मते खरोखरी जरी प्राप्य असलीं, तरी तीं त्याज्य अशींच वाटणार. तेंच एखाद्याचीं सद्गुणाविषयीं चांगली प्रख्याति झाली असली, झणजे मग तो कांहीं झणो, त्याकडे आपलें साहजिक मन बळतेंच. एवढ्याकरितां वक्ता सद्गुणी आणि अळा असा असला पाहिजे, इतकेंच नव्हे, तर तशी व्याप्ती

प्रसिद्धिही पण झाली पाहिजे, झणजे त्याचें तेज जगावर सहज पडेल.

किटिलियन नांवाच्या एका पाश्चिमात्य प्राचीन ग्रंथकारानें वक्तृत्वविषयावर आपलीं कांहीं मते प्रकट केलीं आहेत, त्यांवरून वकील लोकांच्या नैतिक वर्तनाविषयीं जुन्या लोकांच्या कशा काय समजुती असत, हें चांगलें कळण्यासारखें आहे. याकरितां तीं मते आम्ही खालीं देतोः—

वक्ता अत्यंत नीतिमान असून त्याच्या भाषणांत गैरशिस्त किंवा नीतिविरुद्ध कांहीं एक नसलें पाहिजे, असें तो झणतो; तथापि आपण वकील होतो, आणि वकिलाला स्वपक्षाच्या पुष्टीकरणार्थ खऱ्या अगर खोऱ्या पाहिजेत तशा युक्ती लढवाव्या लागतात; तेव्हां तसें करणें रास्त असतें, असें वकिलास वाटत असतें, हें तो ग्रंथकार विसरला नाही. सिसेरोप्रमाणें त्यालाही असेंच वाटत होतें कीं, एखाद्या चांगल्या वक्त्यानें किंवा सद्गृहस्थानें चांगला हेतू मनांत धरून तत्प्रीत्यर्थ जरी एखादे वेळीं असत्य भाषण केलें, किंवा अजाण मनुष्यास त्याच्या हिताकरितां जरी चकविलें, आणि न्यायाधीशाचें मन खऱ्या गोष्टीपासून जरी दूर वळविलें, तरी तें दोषार्ह नव्हे. तसेंच सद्गुणाची अभिवृद्धि व्हावी झणून दुर्गुणाचें जरी कधीं कधीं अभिनंदन करावें लागलें, तरी कांहीं हरकत नाही, असें त्यास वाटत असे. त्याहीपेक्षा विशेष आश्चर्य करण्यासारखा एक भीतीविरुद्ध मोठा गुन्हा करण्यास कांहीं प्रयत्न नाहा असें तो झणें; तो असा कीं, अमुक एक गोष्ट खोटा आहे

असें माहीत असून, ती तशी नाही असें सांगण्यास खु-
शाल साक्षीदार मथवावे. यावरून, खरोखर वाईट गोष्ट
करून जर आपलें हित होत आहे असें वकिलास वाटत
असेल, तर त्यानें ती खुशाल करावी, अशी किटिलियनची
समजूत असावी असें वाटतें.



भाग ३ रा.

अभ्यास.



नुष्याच्या अंगी जाडा वक्ता होण्याला कोणते स्वाभाविक गुण असावे याचा येथवर विचार झाला. आतां आपण त्यांच्या अभ्यासाकडे वळूं. कार्यसिद्धि होण्यास नुसता स्वाभाविक गुण हा पुरेसा होतो असें नाही. फार झालें तर कीर्तिध्वज उभारण्यास तो एक प्रकारचा पाया होईल. तेव्हां वक्ते होऊं इच्छिणाऱ्यांनी कोणत्या गोष्टींकडे विशेष लक्ष द्यावें हें खाली दाखविलें आहे. तिकडे त्यांनी लक्ष पुरवून, झटून उद्योग करण्याचें मनांत आणिल्यास त्यांस हटकून यश येईल अशी उमेद आहे.

ज्ञानप्राप्ति.—प्रथमतः त्यांनी आपल्याजवळ ज्ञानाचा सांठा पुष्कळ करून ठेविला पाहिजे. ज्ञानाचें महत्त्व त्यांस पूर्णपणें कळून आलें पाहिजे. अध्ययनार्जित शहाणपणाखेरीज अंगी स्वाभाविक गुण जरी पुष्कळ असले, तरी ते व्यर्थ आहेत. मग त्या गुणांची वास्तविक कांहींच किंमत नसते. वक्तृत्वगुण अंगी येण्यास, त्यास पोषक असे कांहीं गुण आहेत त्यांची जरूरी असते, व त्यास चेतना आणण्यास एक प्रकारचें मानसिक प्रोत्साहन लागतें. तें मिळालें झणजे

मग तो गुण प्रज्वलित होऊन नंतर त्याचें तेज दृष्टोत्पत्तीस येतें, असें एका प्रसिद्ध ग्रंथकाराचें झणणें आहे. तेव्हां सांगावयाचें झणून एवढेंच, कीं वक्तृत्वास पोषक द्रव्याची फार अवश्यकता असते, हें वाचकांनीं चांगलें ध्यानांत ठेवावें. मूळ महत्वाची गोष्ट तीच आहे. तसेंच वक्त्याजवळ कल्पनांची सामग्रीही बरीच भरपूर असली पाहिजे. नाहीतर असें होतें, कीं ऐन आणीबाणीच्या प्रसंगी त्याची मोठी फजीती उडते. ज्या भाषणांत नुसत्या शब्दलालित्याची मात्र रेलचेल असते, परंतु कल्पना किंवा विचार यांचा मुळींच कांहीं पत्ता नसतो, तें भाषण श्रोत्यांस अगदीं कंटाळवाणें होतें. त्यांस त्यांत कांहींच गोडी लागत नाही. दुसरे, एखाद्या वेळेस वक्त्याला कशा प्रकारच्या विषयावर बोलावें लागेल याचा नेम नसतो; यास्तव त्यास सर्व विषय अवगत असावे लागतात. सिसेरोचादेखील असाच अभिप्राय झालेला होता असें वाटतें. सॉक्रेटीस त्याच्याही पूर्वी होऊन गेला, त्यानेंही असेंच झटलें आहे; तो झणतो कीं ज्या विषयासंबंधानें मनुष्याला पूर्ण माहिती नसते, त्यावर त्यास कधींच चांगलें बोलतां येणार नाही. परंतु टली नांवाच्या एका विद्वानानें, मनुष्याच्या आयुष्याची मर्यादा आणि ज्ञानाचा विस्तार मनांत आणून, असें प्रतिपादन केलें आहे कीं, ज्ञानाच्या जेवढ्या झणून अवश्य शाखा आहेत, तेवढ्या संपादन करण्याचा वक्ता होऊं इच्छिणारानें प्रयत्न केला झणजे पुरे आहे. यावरून एकंदरीनें पाहूं गेलें असतां असें सिद्ध होतें, कीं वक्त्यांस

ज्या विषयावर बोलावयाचें असतें, त्या विषयाचें त्यांस ज्ञान चांगलें असलें ह्मणजे बस आहे.

यावर कदाचित् कोणी असा आक्षेप घेतील, कीं एका विषयामध्ये पोटविषय बरेच असतात. त्या सर्वांची त्यास माहिती कोठें असते? त्यावर त्यास बोलण्याचा प्रसंग येतो, तेव्हां त्यानें कशावर बोलावें? अर्थात् तो जें शिकला असेल त्यावर. सर्व शास्त्रांचें व कलांचेंही असेंच आहे. ज्यावर त्यास बोलावयाचें असेल, तेवढ्यापुरती तो प्रथम तयारी करील, आणि नंतर त्यावर बोलेल.

आतां कोणी असें ह्मणतील कीं, असें जर आहे, तर मग एखादा गवंडी किंवा वाद्यविद्यानिपुण मनुष्य आपआपल्या विद्येसंबंधानें वक्त्यापेक्षां उत्तम भाषण कां नाहीं करूं शकणार? खचितच करूं शकेल. जर वक्त्याला त्या विषयासंबंधानें कांहीं माहितीच नसेल, तर त्याच्यापेक्षां तत्तत्कलभिन्न मनुष्य अधिक चांगलें बोलेल, असें कोण न ह्मणेल? समजा कीं, एखाद्या कोर्टापुढें कांहीं खटला चालला आहे. त्या खटल्यांत मूळ भांडण कशाबद्दल आहे हें जर वक्त्याला समजलें नाहीं, तर तेथें तों काय बोलणार? त्याच्यापेक्षां ज्या मनुष्यासंबंधाचा तो खटला आहे, त्या मनुष्यास लिहितांवाचतां येत नसलें तरी तो उत्तम प्रकारें बोलेल, हें उघड आहे. परंतु एकदां कुळाकडून किंवा वाद्यविद्याकुशल मनुष्याकडून त्या वक्त्यास चांगली माहिती मिळाली, ह्मणजे मग तो त्याच्याहीपेक्षां अधिक कुशलतेनें विषय प्रतिपादन करील यांत शंकाच नाही.

उदार शिक्षणांत जेवढे ह्मणून विषय मोडण्यासारखे आहेत, त्या सर्वांची वक्त्यास साधारणतः माहिती असली पाहिजे. त्यांतदेखील एकापेक्षा एक विशेष महत्वाचे विषय आहेत. तेव्हा तिकडे वाचकांनी आपलें लक्ष अवश्य पांचविलें पाहिजे. परंतु प्रथम त्यास विशेष सुचवावयाचें ह्मणून एवढेंच, कीं त्यांनी आपल्याला जें शिकावयाचें तें नीट समजून घेऊन, मनांत पूर्णपणें बिबेल अशा रीतीनें शिकावें, वरवर शिकूं नये. तसेंच आपल्या मनांतल्या कल्पना, आपले विचार, त्याणि आपणास समजलेलीं तत्वे, हीं नीट जुळून त्यांची अशा रीतीनें सांखळी लावून ठेवावी, कीं निर-
निराळ्या विषयांचा अभ्यास करीत असतां, व त्यांवर विचार करीत असतां, ज्या गोष्टी आपल्यास खऱ्या ह्मणून भासतील, त्यांव्यक्तिरिक्त दुसऱ्या कोणत्याही गोष्टीचा संस्कार आपल्या मनावर होऊं नये. तरुणपणीं जेवढी विद्या संपादन करावी, तेवढी पुढें फार कामास येत असते; कारण त्या वयांत शिकलेल्या गोष्टी जशा मनावर चांगल्या ठसतात, तशा उत्तर वयांत शिकून ठसत नाहीत, असा नियम आहे. तथापि ज्यांना लहानपणीं विद्या शिकण्यास सांपडलें नाहीं, त्यांनीं पुढेही अभ्यास केला असतां होणार आहे. लहानपणीं आपण विद्या केली नाहीं, ती आतां आपल्याला कसची येणार, अशा समजुतीनें त्यांनीं निराश होऊन बसूं नये.

विद्याभ्यासाचे श्रम फार आहेत असें वाटून, जो कोणी त्यांचा कंटाळा करील, तो कधीही उदयास यावयाचा नाहीं. पण विद्येच्या योगानें जगांत मोठेपणा

मिळतो, ही आशा लागून जर तो मेहेनतीने झटून अभ्यास करील, तर निःसंशय त्यास वैभव प्राप्त होईल; व त्यायोगाने त्याच्या अध्ययनश्रमाचा पूर्ण परिहार होऊन, त्या वैभवापुढे खरोखर आपल्यास झालेले श्रम कांहींच नाहीत, असे त्यास अनुभवाअंती कळून येईल.

उद्योग.—कोणत्याही गोष्टीमध्ये सतत परिश्रम केल्याशिवाय श्रेष्ठता मिळत नाही. आपण आयास न करितां एकदम प्रसिद्ध वकील, धर्मोपदेशक, किंवा वक्ते होऊं, असें कोणीं समजूं नये. त्या त्या गोष्टीचा अभ्यासच केला पाहिजे. तोही कांहीं वर्षे करून तसाच अर्धवट सोडून देतां कामा नये. कारण तशानें पूर्ण ज्ञान व्हावयाचें नाहीं, आणि तें न झाल्यानें अर्थात् जगांत आपलें नांव होईल ही आशाच करणें नको. सारांश काय कीं सतत उद्योग करण्याची आपल्याला संवय झाली पाहिजे. जेव्हां जेव्हां उद्योग करण्याचा प्रसंग येईल, तेव्हां तेव्हां अंगांतला झालस झाडून, तो करण्यास आपण नेहमी तत्पर असले पाहिजे. उद्योगानें कार्यसिद्धि होऊन मनुष्य श्रेष्ठता पावतो असा एक सृष्टिनियमच आहे. परंतु या नियमास अपवाद आणणारी बुद्धि आपल्या अंगी आहे, व तिच्या जोरावर आपण उद्योगाशिवाय यशस्वी होऊं असें ज्यास वाटत असेल, तो खरोखर आत्मह्लाधी झटला पाहिजे. वरील सृष्टिनियमांत विधात्याचें किती बुद्धिकौशल्य दिसून येत आहे पहा. खाद्य पदार्थांत मसाला घातला झणजे त्यास रुचि येऊन तो जसा जास्त हवासा वाटतो, तसा उद्योग हा मानवी सुखास खरोखर एक व्यंजन आहे.

तो मनुष्याच्या पाठीमागे लाविलेला आहे, झणूनच बरे आहे. तो जर नसता, तर मनुष्यास आपलें जीवित नकोसं होऊन, त्याचे हातपाय तेव्हांच मोडून गेले असते. आळस आणि विलासीपणा यांपासून शरीराला आणि मनाला जी एक प्रकारची शिथिलता येते, ती आयुष्यांतील खरें सुख भोगण्यास आणि लोकप्रिय गुण संपादन करण्यास नेहमी वैज्याप्रमाणें आपल्या आड येत असते. अंगांत आळस शिरल्यानें अंगांतली तरतरी, हुरूप आणि उत्साह-बुद्धि हीं तीनहीही जागृत राहत नाहींत. याकरितां अंगांत आळस मुळींच शिरूं देऊं नये. तो न शिरण्याला आपण नेहमी कोणत्या ना कोणत्या तरी उद्योगांत असले पाहिजे. झणून विद्यार्थी जनहो, आळस झाडा, व विद्याभ्यास करा, मग तो केवळ ज्ञानप्राप्तीकरितां करा, किंवा दुसऱ्या कोणत्याही हेतूनें करा, पण अभ्यास करा. प्रथम कसलाही हेतू मनांत धरून तुम्ही अभ्यासास लागलां, तरी हरकत नाहीं; कारण अभ्यासाची एकदां तुझाला गोडी लागली झणजे मग तुझी ज्ञान संपादण्यासाठीं तोच पुढें चालवाल.

मनुष्य पूर्ण वक्ता होण्यास सृष्टिनियम मुळींच आड येत नाहीं. तेव्हां जी गोष्ट होणें शक्य आहे, ती आपल्या हातून होणार नाहीं असें झणून व्यर्थ निराश होऊन बसूं नका; हरएक गोष्टीचें पूर्ण ज्ञान होण्याचा प्रयत्न करा. बऱ्याच गोष्टींत पूर्णत्व येत नसतें हें खरें. तथापि कित्येक लोक एखादी गोष्ट असाध्य झणून आळसानें आणि निराशेनें तिजविषयीं मुळींच यत्न करीत नाहींत. तसें न करितां जर तुझी तिचा पिच्छा न सोडतां सतत पाठलाग

कराळ, तर तुम्ही पूर्णतेच्या जवळजवळ तरी निदान जाऊन पोहोचाल. आहे त्यापेक्षा आपली स्थिति जास्त चांगली असावी, अशी जर तुमची मनीषा असेल, तर तुम्ही आहां त्या स्थितीत समाधान मानून स्वस्थ बसू नका. कारण तसे समाधान मानले, तर शेवटपर्यंत तुझांस ती स्थिती धरून राहावे लागेल. आपले आहे हे बस आहे, असे झणाल, तर फसाल. नेहमी आपल्यांत जास्त भर पाडण्याची इच्छा धरून, एकेक पाऊल पुढे टाकीत चला. एकाच ठिकाणी स्थिर राहू नका. मागे पाऊल आणू नका, कीं रस्ता सोडू नका. तो धरून दिवसानुदिवस पुढे पाऊल टाकण्याला पहा. मन हे खडकाळ जमीनीसारखे आहे. त्या जमीनीत खत वगैरे घालून तिची चांगली मशागत न केली, तर ती निःसत्व होऊन पीक मुळीच येणार नाही; किंवा आलेच तर एक येईल. ह्या गोष्टी तुम्ही पूर्णपणे मनांत बाळगा. कारण ह्या तुमच्या अभ्यासक्रमांत, तसेच संकटसमयी आनंद देण्यास आणि साहाय्य करण्यास उद्योग फार उपयोगाचा आहे. आतां इतक्या गोष्टी शिकण्यास वेळ फार थोडा, अशी नेहमी लोकांची कुरकुर असते. परंतु वास्तविक झटले तर वेळ पुरत नाही हा दोष कोणाचा? आपलाच; कारण आपण आपला पुष्कळ वेळ व्यर्थ घालवितो, झणून तो पुरत नाही. निव्वळ अभ्यासकडे आपला किती वेळ जात असेल हे नीट लक्षांत आणा, झणजे बरील झणण्याची सत्यता तुझाला कळेल. आपला बहुतेक काळ एकमेकांकडे व्यर्थ जाण्यायेण्यांत, आप्याशीं चकाट्या पिटीत बसण्यांत, तसेच नाच, तमाशे

वगैरे स्यालीखुशालीच्या किंवा करमणुकीच्या गोष्टी पाहण्यांत जात असतो. अशा किरकोळ गोष्टींमध्ये जो आपला काळ व्यर्थ जात आहे, तो जर आपण अभ्यासांत घालविला, तर आपलें आयुष्य आपल्याला पुरें होणार आहे. तरी यांत रात्रीचा वेळ मुळीच धरला नाही. त्याचा जर विचार केला, तर काय जे पांचसहा तास शोपेंत जात असतील, ते वजा करून बाकी राहिलेला वेळदेखील उपयोगांत आणितां येईल.

उयाला उया धंद्यांत पडावयाचें, त्यानें त्या धंद्याचें ज्ञान अगोदर करून घेण्याकडे आपलें विशेष लक्ष पोंचविलेंच पाहिजे. उयास वकील व्हावयाचें आहे, त्यानें कायद्याची आणि उया कलांच्या साह्यानें न्यायाधीशाच्या आणि पंचांच्या मनाची खात्री करून देतां येईल, अशा कलांची पूर्ण माहिती करून घेतली पाहिजे. धर्मोपदेशक होऊं इच्छिणारानें आपलें सर्व लक्ष ईश्वरसंबंधी ज्ञान, धर्म, नीति आणि मानवी स्वभाव यांची ओळख करून घेण्यांत घातलें पाहिजे. उयाला कायदेकौन्सिलांत आपला प्रवेश व्हावा असें वाटत असेल, त्यानें तेथील कामाकाजाची व्यवस्था, त्याचप्रमाणें आपल्या देशाचा प्राचीन इतिहास, लोकांची सद्यःस्थिति, आपल्या देशांत चालू असणारे कायदे, व त्याचा परराष्ट्रांशीं असणारा संबंध, इत्यादि गोष्टींचें ज्ञान करून घेतलें पाहिजे. इतर धंद्यांचेही असेंच आहे. प्रत्येकास आप- आपल्या धंद्याकडे विशेष लक्ष पुरवावयाचें असतें; तथापि सर्वास साधारण रीतीनें सारख्या लागू पडणाऱ्या अशा काहीं ज्ञानाच्या शाखा आहेत, व त्या वक्ता होऊं इच्छिणाऱ्या

प्रत्येकानें प्राप्त करून घेण्याचा प्रयत्न केला पाहिजे, त्या येणें प्रमाणें:—

जगाचें ज्ञान.—वक्ता होऊं इच्छिणारानें प्रथम जगाचें ज्ञान करून घेतलें पाहिजे. मनुष्यप्राण्याविषयीं सूक्ष्म रीतीनें विचार करून, त्याच्या अंतर्बाह्य स्वरूपांची त्यास चांगली ओळख झालेली असावी. ज्या लोकांस उपदेश करून त्यांचें मन आपल्यास वळवावयाचें आहे, त्यांच्या माहितीच्या गोष्टींची आणि रीतीमार्तींची त्याला पूर्ण माहिती असली पाहिजे. मनुष्याचा स्वभाव कसा असतो, त्याचे हेतु काय असतात, त्याचें हिताहित कशांत असतें, तसेंच त्याचा स्वभाव, त्याचें मन, त्याचें शरीर, आणि त्याला खरें सुख मिळण्याचा मार्ग, इत्यादिकांचें ज्ञान त्यानें करून घ्यावें. मनुष्याचे मनोविकार, त्या विकारांत होणारी चळविल, त्यांचें दमन करण्याचे उपाय, त्याचप्रमाणें त्यांच्या मनोविकारांस स्फूर्ती देऊन ते सन्मार्गाकडे लावणें, एकंदरीत जेणें करून त्यांस सुख आणि शांती मिळवून देऊन स्वतःस लोकप्रिय होतां येईल असे मार्ग वक्ता होऊं इच्छिणारास माहीत असले पाहिजेत. जगाचें ज्ञान प्राप्त करून घेण्यासंबंधानें शिखर नांवाच्या विद्वानानें झटलें आहे 'मनुष्यानें दुसऱ्यावरून आपल्यास व आपल्यावरून दुसऱ्यास ओळखण्यास शिकावें.' वक्यास जगांत चालणाऱ्या व्यवहाराचें नेहमीं काम पडतें, तेव्हां त्यानें त्याचें नीट परीक्षण करून त्याविषयीं वाटाघाट करीत जावें, व नंतर त्यासंबंधाचे आपले विचार व्याख्यानद्वारा त्यानें प्रगट करावे असें सिसैरोचें मत आहे.

भाषाज्ञान.—साधारणपणें वक्त्यास भाषाज्ञान चांगलें असावें लागतें. आपल्या भाषेमध्ये जे ग्रंथ. शुद्ध, सुरस आणि जोरदार अशा भाषेत लिहिले असतील, ते त्यानें नेहमीं वाचावे. त्यांतील चांगले चांगले वेंचे व विशेषतः सुरस कवनें काढून तीं मुखोद्गत करावी, व तीं फावल्या वेळीं तोंडानें झणत जावें. अशा संवयीनें त्यास करमणूकची करमणूक, आणि उपयोगचा उपयोग असे दोन्ही होतील. यायोगानें त्यास नानातऱ्हेचे विचार सुचतील, भाषामाधुर्य चांगलें कळेल, जगमान्य अशा ग्रंथकारांच्या बुद्धिमत्तेची ओळख होईल, वगैरे अनेक फायदे त्यास होतील. वक्ता होऊं इच्छिणारानें काव्याचें विशेष अध्ययन करावें, असें सिसेरोचें आग्रहाचें झणणें आहे. कारण काय, तर कविता आणि वक्तृत्वशक्ति यांच्या स्वरूपसाम्यामुळें त्यांचा परस्पराशीं फार निकट संबंध आहे. तसेंच थिओफ्रेस्टस याचें असें झणणें आहे, कीं वक्त्यास काव्याच्या वाचनापासून फार उपयोग आहे. हें मत पुष्कळांना प्राप्य आहे, व तें सयुक्तिक दिसतें खरें. काव्ये वाचल्यानें एखाद्या गोष्टीचें निरूपण करतांना एक प्रकारचा आवेश उत्पन्न होऊन, वर्णनही उत्तम प्रकारें करितां येतें, श्रोत्यांच्या मनोवृत्तीचें हवेंतसें उद्दीपन करितां येतें, रूपकें खुबीनें योजतां येतात, व त्याहीपेक्षां जास्त फायदा आहे, तो हा कीं निरनिराळ्या विषयांच्या मननानें वक्त्याचें मन व्यग्र होऊन, डोक्यास फार त्रास झालेला असतो, तो अशा कविकृतींच्या वाचनानें कमी होऊन त्यास एक प्रकारचा आनंद आणि सौख्य होतें. तेव्हां मनाला जें विश्रांतिसुख द्यावयाचें, तें

काव्ये वाचून देत जावें. सिसेरोचाही असाच अभिप्राय आहे. परंतु प्रत्येक बाबतीत कवींचे अनुकरण करणे चांगले नाही, हे मात्र विसरू नये. उदाहरणार्थ, भाषास्वातंत्र्य किंवा अलंकारांचा अबाधित उपयोग. 'निरंकुशाः कवयः' या संस्कृत ह्याप्रमाणे कवीला जशा प्रकारची मुभा असते, तशी वक्त्याने आपल्याला घेऊं नये. काव्यघाटी ही शोभे-करितां असते. काव्यांचा मुख्य हेतु, तीं वाचून आल्हाद आणि आनंद व्हावा, हाच काय तो असतो. यामुळे त्यांत निव्वळ कविकल्पना आणि कधीकधी तर पुष्कळ अवि-श्वसनीय गोष्टी दिसून येतात.

न्यायशास्त्र किंवा तर्कशास्त्र.—वक्त्यास लागणाऱ्या गोष्टींपैकी न्यायशास्त्र हे एक साहित्य आहे. हे त्यास अवगत असले पाहिजे. कारण वादविवाद करण्यास हे फार उप-योगी पडते. कित्येकांना अंगची तर्कबुद्धि असते, परंतु ती उत्तरोत्तर जास्त वाढविण्याचा प्रयत्न केला असता पुष्कळ उपयोग होतो. निदान ज्या विषयासंबंधाने आपण हल्ली विचार करीत आहो, त्या वक्तृत्वविषयास तर तर्कशा-स्त्राचा अभ्यास केला तितका हवाच आहे. वक्तृत्वांत न्यायतत्वांचा फार उपयोग पडतो, याकरितां तीं वक्त्यास चांगली कळून, योग्य ठिकाणी त्यांचा उपयोग करण्याचें चातुर्य त्याच्या अंगीं आलें पाहिजे. कसाही भ्रांतिमूलक सिद्धांत असो, त्याची व्याख्या त्यास चांगली करतां येऊन, त्यावर सयुक्तिक वाद करतां आला पाहिजे, व तो सिद्धांत सोडवितां आला पाहिजे. एखाद्या चांगल्या अनुभवीक गुरू-जवळ कांहीं काळपर्यंत न्यायशास्त्राचें त्यानें अध्ययन

केल्याशिवाय त्यांत प्रावीण्य मिळावयाचें नाही. तवें नुसतीं शिकूनही उपयोग नाही. त्यांचा कोठें व कसा उपयोग करावयाचा, हें मुख्य ठाऊक करून घेतलें पाहिजे. एखादा मनोरंजक किंवा बोधपर विषय घेऊन, त्यासंबंधाच्या आपल्या कल्पना असतील त्या प्रथम निराळ्या काढून नंतर त्या नीट सयुक्तिक रीतीनें जुळविण्याची त्यानें आपल्याला संवय लावावी. अशी संवय लावावयाची ती लिहून किंवा बोलून लावावी.

अशी संवय लावण्याला, चांगले विषय झटले झणजे भाषाज्ञान नीति आणि इतिहास हे होत. ह्यांपैकी कोणताही एक घेऊन, त्याचे प्रथम वेगवेगळाले भाग होण्यासारखे असतील तर ते करून, नंतर त्यांची सिद्धता करण्याची साधनें शोधून काढावी; व त्यांस पूर्णत्व आणण्याचे मार्ग कोणते आहेत ते पाहावे. अशा रीतीनें विषयाची नीट जुळणी करून जेणेंकरून तो सुव्यवस्थित रीतीनें प्रतिपादन केला जाईल, असें करण्याची नेहमी संवय ठेवावी. कधीकधी एखादा विषय घेऊन त्यावर दोघांनीं पूर्वपक्ष उत्तरपक्ष करावा, व आपल्यापक्षां वयानें व विद्येनें श्रेष्ठ असा तिन्हाईत इसम पाहून त्याच्याकडून त्याचा निर्णय करवावा. या त्रयस्थानें, ते उभयतां विषयासंबंधानें वादविवाद करावयाला लागले, झणजे त्यांचा एक एक विचार न्यायशास्त्रांतल्या, व्यापक-नियम-साधित-व्याप्यानुमानें किंवा व्यवस्थाची अनुमानें लावून सिद्ध केला जातो कीं नाही, हें पाहावें, व तसा सिद्ध केला जात

नसेल, तर तो विचार वरील अनुमानें लावून सिद्ध केल्या-
शिवाय, त्या उभयतांस पुढें वादविवाद करूं देऊं नये.

अनुमान काढावयाचें ते असें.—

१. सर्व केळीं खाण्यायोग्य असतात....व्यापक सिद्धांत.
२. हें फळ केळें आहेव्याप्य.
३. अतएव हें फळ खाण्यायोग्य आहे....अनुमान.

अशा रीतीनें प्रत्येक विचार स्थापित झाला पाहिजे. आतां ह्या पद्धतीनें विषय कंटाळवाणा होऊन अंमळ त्रास-
दायक होईल खरा; परंतु पद्धतशीर संवाद चालूव्यानें विषयाचें विशेष स्पष्टीकरण होऊन त्याविषयी मनाची खात्रीही तेव्हांच होते. दुसऱ्या वेळीं असें करावें कीं, अगो-
दर विषय न नेमतां, आयत्या वेळीं ज्यावर बोलतां येईल, असा एक विषय घ्यावा, आणि त्यावर बोलावयाला लागावें. अशा वेळीं प्रतिपाद्य विषयाचें स्वरूप अगोदर कळत नसतें, यामुळे वाद चालू झाला असतां, त्यामध्ये खरी विद्वत्ता कोणाची व कोणास चट्कन विचार सुचून ते स्पष्टपणें सिद्ध करून देतां येतात, हें सहज कळून येण्यासारखें असतें. ह्या वादामध्ये खंडन व मंडन, किंवा विधान व निषेध चालले पाहिजेत. कारण प्रत्येक विषयास प्रतिकूल अनुकूल अशा गोष्टी असतात; तेव्हां प्रत्येक गोष्टीचा दोबल विचार करून उपयोग नसतो. तिचीं निरनिराळीं अंगें शोधून त्यांचा सूक्ष्म रीतीनें विचार झाला पाहिजे असतो, तो करण्यास शिकलें पाहिजे. परंतु प्रथम हें सांगितलें पाहिजे, कीं कोण-
त्याही गोष्टीचा विचार करतांना, तिच्यासंबंधाचा आपला

जो पूर्वीचा ग्रह असेल, तो धरून वसू नये. तो अगोदर मनांतून समूळ घालवावा, आणि नंतर त्या गोष्टीचा विचार करण्यास लागावे. आतां ह्या मानसिक कसरतीला मार्गदर्शक कोणी तरी चांगला बुद्धिवान् गुरू मिळाला पाहिजे. मात्र हा गुरू अंधपरंपरेनें चालत आलेल्या गोष्टीचा कांहींएक विचार न करता त्या खऱ्याच आहेत असे धरून चालणारा नसावा; त्यांवर पुष्कळ विचार करून नंतर त्या खऱ्या अगर खोऱ्या, जसे त्याच्या निदर्शनास येईल तसे, मानणारा असावा. अशा रीतीच्या वादविवादामध्ये खरे विचार तेव्हांच बाहेर पडत असतात. परंतु ह्या वादविवादांत वक्त्यानें आपला जो मुख्य हेतु, स्वतंत्र रीतीनें आपली तर्कशक्ति वाढविण्याचा, तो विसरतां कामा नये. त्यांत त्यानें आपला कांहीं तर्क चालविला पाहिजे; दुसऱ्यावर अवलंबून राहूं नये. कारण केवळ वादविवादपद्धतीनें सत्य-शोध करण्याकडे जर त्याचें चित्त लागलें, तर त्यायोगानें त्याच्या जागृत बुद्धीचा न्हास होऊन जाईल. तो हीच पद्धत धरून बसेल, तर त्याची तर्कशक्ति वाढावी तरी कशी ! या पद्धतीनें ती समूळ नाहीशी होणारच. एक प्राचीन ग्रंथकार म्हणतो कीं, 'या गोष्टीची मी पुष्कळ वेळां प्रतीती घेऊन पाहिली आहे, व तीवरून माझी तर अशी खात्री झाली आहे, कीं चांगल्या गुरूच्या हाताखालीं राहून जर विद्यार्थ्यांनीं अशा रीतीनें वर्ष दोन वर्षेपर्यंत निरनिराळ्या विषयांची चर्चा करून, त्यावर नानातऱ्हेच्या सयुक्तिक कल्पना लढवून, व नीट संगतवार विचार जुळवून, ते विषय लिहून काढण्याची, किंवा त्यांवर व्याख्यान देण्याची संवय

ठेविली, तर ते मोठे विचारवंत होतील. त्यांत ते तैलबुद्धीचे असल्यावर तर बोलायलाच नको. ते आपापल्या ग्राहक-शक्तीनुरूप किंवा स्वभावानुरूप, मोठे वक्ते किंवा राजकार्य-धुरंधर होतील, किंवा दोन्ही गुणांनी युक्त होतील.'

मनन.—वक्त्यानें विषयाचें पुष्कळ मनन केलें पाहिजे. वक्तृत्वशक्तीचें रहस्य त्यांतच विशेष आहे. साधारणपणें शुद्ध अंतःकरणानें खरा विचार करणारे असे जगांत फारच थोडे पुरुष आढळतात. तेव्हां अशा लोकांपेक्षा जो कोणी विषयाचें मनन करून त्यावर खोल विचार करील, त्यास इतरांपेक्षा जास्त फायदा होणार हें उघड आहे.

या विषयावर इंग्लंडचे माजी मुख्य प्रधान ग्लॅडस्टन-साहेब यांचे फार पौक्त विचार प्रकट झाले आहेत, ते वाचकांनी वाचण्यायोग्य आहेत, झणून ते आम्ही खालीं देतो. चांगला वक्ता होण्यास उत्तम मानसिक कसरत कोणती असें एकदां त्यांस कोणी विचारलें; तेव्हां ते म्हणाले 'इंग्लंड-सारख्या व्यवसायनिमग्न राज्यामध्ये हजारों प्रकारच्या उलाढाली करण्यांत, व त्यांसंबंधाची विशेष काळजी बाहण्यांतच तेथील कारभारी लोकांचा पुष्कळ वेळ जात असतो. ते त्यांत नेहमीं निमग्न असतात, यामुळे समाजांत उत्तम रीतीनें व्याख्यान देण्याच्या पद्धतीचें ज्ञान त्यांस दुसऱ्यांस करून देतां येत नाही, इतकेंच नव्हे, तर त्या पद्धतीविषयीं विचार करून त्यांना स्वतःलादेखील तिचा उपयोग करून घेतां येत नाही. असें आहे तथापि, समजा कीं माझ्या मनांत त्वे प्रयत्न करून पाहावा असें आलें, तर मी आरंभीं दोन गोष्टी संपादन करण्याचा प्रयत्न करीन. एक सामान्यविष-

यक विद्या. कारण हें ज्ञान ज्ञाल्यानें मनाचे ठिकाणीं जसें मर्दव तत्परता आणि दार्ढ्य येतें, तसें इतर कोणत्याही साधनांनीं येत नाही. मी जी दुसरी गोष्ट करणार, ती नेमलेल्या संभाषणाच्या विषयाचें अगोदर चांगलें मनन करण्याची संवय ठेवणें, ही होय. विषयाचें अगोदर मनन ज्ञाल्यानें त्यापासून साहजिक रीतीनें आपल्याजवळ शब्दांचा भरणा पुष्कळ होऊन, आयत्या वेळीं ते शब्द आपल्याला आपो-आप भरामर सुचूं लागतात.

लेखी विषय.—ज्या विषयावर भाषण करावयाचें, तो प्रथम लिहून काढण्याची संवय ठेवल्यास फार श्रेयस्कर होणार आहे. कारण विषय लिहून काढल्यानें, त्याचें विवेचन अगदीं रेखलेलें, मर्यादित व सुव्यवस्थित होत असतें. तसेंच बोलतांना तोंडांतून निष्काळजीनें वाटेल तशीं वाक्ये निघत असतात, पण लिहितांना कागदावर तशीं पडण्याचा संभव फारच कमी असतो. अमुकच विषय लिहावा असा नियम नाही. कधीं गोष्ट लिहावी, कधीं ज्यावर पुष्कळ विचार करावयाला सांपडेल असा विषय घेऊन, त्यावर निबंध लिहावा. कवित्वगुण अंगीं असेल तर एक चमत्कारिकसें कवन करावें. परंतु कधीं लिहावें, आणि कधीं आळसानें लिहूं नये, असें करून तें आपल्या लक्ष्मीवर आणि मर्जीवर टाकूं नये. तर नियमितपणें रोज लिहिण्याची संवय चांगली बरेच दिवस ठेवावी.

या लिहिण्याच्या पद्धतीसंबंधानें एक विशेष सांगण्यासारखा नियम आहे, व त्याचा उपयोग विद्यार्थ्यांस पुष्कळ प्रकारें होणार आहे, तेव्हां तो येथें देणें अगदीं जरूर आहे.

तो नियम हा, की ज्या कोणत्याही विषयावर आपणांस लिहावयाचे असेल त्यावर झालेले ग्रंथ न पाहतां, आपल्याला जें सुचेल तें लिहिण्यास प्रथम आरंभ करावा. त्याविषयीं अगोदर आपल्या मनांत काय येतें तें पाहावें, सुचलेले विचार नीट जुळून मनांत कायम करावे, आणि नंतर ते कागदावर टिपावे; मग ग्रंथांतरीं तो विषय कसा प्रतिपादन केला आहे हें पाहावें. आतां हें पुष्कळ श्रमाचें काम आहे खरें, परंतु त्यापासून पुष्कळ फायदा आहे. लेखणी ही वक्तृत्वास एक प्रकारचें वळण देऊन तें शिकविणारी आहे, असें जें सिसे-रो म्हणत असे तें यथार्थ होय.

एका प्राचीन ग्रंथकाराचें असें म्हणणें आहे, कीं आपल्याच्यानें लिहवेल तितकें लिहून, तें काळजीनें लिहावें. शेतांतील जमीन जितकी खोल खणावी, तितकी ती पोंकळ हाऊन, तीत पीक चांगलें येतें, याचा अनुभव जे कोणी शेतकरी असतील त्यांस असेलच. वरवरचें ज्ञान संपादण्या-पेक्षां बरें सांगितलेल्या पद्धतीनें आपली मानसिक सुधारणा आपण करीत गेलों, तर खचित तिजपासून आपणांला उत्तम फळें मिळून, तीं चिरकाल राहतील. कारण आपण जर ही खबरदारी न ठेवली, तर कदाचित् आपल्याला समयस्फूर्तीनें बोलण्याची हातोटी जरी साधली, तरी तीपासून विशेषसा फायदा होणार नाहीं; फार झालें तर वेळेवर शब्द सुचून, नुसती बडबड मात्र करतां येईल. विषय लिहून काढणें, म्हणजे वक्तृत्व करतां येण्यास एक प्रकारचा पाया उभारण्यासारखें आहे. वक्तृत्वाच्या साहित्य-

संग्रहापैकीच लेखन हे एक आहे. त्यांतून प्रसंगानुसार आपल्याला जेवढे लागेल तेवढे काढून घेता येणार आहे.

चांगलें बोलता येण्यास प्रथम चांगलें लिहितां आलें पाहिजे, हें जरी खरें आहे, तथापि त्यावरून असें झणतां येत नाही, कीं चांगलें लिहितां येण्यास बोलतांही चांगलेंच आलें पाहिजे. पुष्कळ मोठमोठे ग्रंथकार होऊन गेले, परंतु त्यांस क्वचितच चांगलें बोलतां येत असे. याचें कारण ग्रंथकाराची स्मरणशक्ति राहावी तशी तरतरीत राहत नाहीं. विचारप्राबल्यामुळे ती दिपून जाऊन तिळा मांघ आलेलें असतें. हा तिचा मूळचा कमीपणा म्हणा, किंवा संवय नसल्यामुळे तसें होतें म्हणा. एखाद्या मनुष्याला घेरी आली, झणजे त्याच्यानें जसें एक पाऊलही पुढे टाकवत नसतें, तसें संवय नसल्यानें मंडळीपुढें उभें राहिल्यावर मनाची जी काय चलबिचल होऊन जाते, तिच्यायोगानें त्याला काहीं-एक सुचेनासें होतें.

भाषाविनेतृत्व किंवा भाषेवर पगडा.—भावी वक्त्यानें पुष्कळ दिवस अध्ययन करून व पुष्कळ विषय हातानें लिहून काढून, विचार प्रकट करण्याचे भाषेत जितके झणून प्रकार असतील, तितक्या प्रकारची निरनिराळी वाक्यरचना व समास वगैरे करण्याची संवय ठेविली पाहिजे. तिच्यायोगानें त्यास एक प्रकारचें उत्तम साधन होऊन, बोलतांना अडखळण्याचे प्रसंगही क्वचित येतील, व मनांत आलेली एखादी कल्पना किंवा विचार तत्काळ लोकांपुढें मांडतां येईल.

जगांत जे मोठमोठे वक्ते होऊन गेले, त्या सर्वांनी चांगले बोलता येण्यासाठी ज्या पद्धतीचे अवलंबन केले, त्या पद्धतीने वक्तृत्व गुण संपादण्यास त्यांस पुष्कळ परिश्रम करावे लागले खरे; परंतु त्यापासून त्यांना जो अनन्वित फायदा झाला तो अवर्णनीय आहे. परंतु हाच त्यांनी कंटाळा केला असता, तर त्यांस यश मुळीच आले नसतें हें खचित. बुझ्यम पिट (अर्ल ऑफ वॅथॅम) याची गोष्ट अशी सांगतात की, त्याने भाषाज्ञान चांगले होण्याकरितां, व जवळ शब्दसंग्रहही पुष्कळ व्हावा झणून जॉनसनच्या पूर्वी बेलीसाहेबांनी केलेला जो प्रसिद्ध कोश होता, तो दोनदा वाचून काढला; व पुढें त्याने आपल्या मुलांलाही तसेच करण्याचा उपदेश केला.

शब्दांचा भरणा जवळ चांगला होण्यास एका विद्वानानें एक चांगली युक्ती काढिली आहे ती अशी:—कोणतेहि पुस्तक घेऊन त्यांतून कांहीं शब्द व वाक्ये वेगळीं काढावीं, व तसल्या अर्थाचे दुसरे निरनिराळे शब्द किंवा वाक्ये शोधून काढावीं. उदाहरणार्थ, 'मी इच्छितों,' याला 'माझा मानस आहे, माझा हेतु आहे, माझा विचार आहे,' वगैरे जितके शब्दसमुच्चय आठवतील, तितके आठवण्याचा प्रयत्न करावा. त्याचप्रमाणें तिरस्कार, तिढकारा, कंटाळा, नावड, नाखुशी, वगैरे अनेक शब्द, व शुद्धीवर या, जागे व्हा, अंतःकरणांत उजेड पडूं या, डोळे, उघडा, वगैरे त्या त्या अर्थी अनेक शब्दसमुच्चयांची योजना करावी. आतां हा प्रकार अंमळ पोरकटसा दिसेल, पण त्यापासून उत्तम भाषण करतां येणार आहे.

वाक्यरचना करण्याची दुसरी अशी एक रीत आहे की, कोणतैहि एक पुस्तक ध्यावें, त्यांतील ओळीवार पांच-पंचवीस वाक्ये दोनतीन वेळां वाचून काढावीं, नंतर पुस्तक मिटावें, आणि त्यांचा भावार्थ आपल्या स्मृत्या भाषेत लिहावा. असें करावयाला प्रथम एखादें गोष्टीचें पुस्तक मिळाल्यास उत्तमच. यांत थोडीशी गति झाली झणजे मग वादविषयक ग्रंथ हातीं घ्यावा. त्यांत थोडासा प्रवेश झाला की, दुसरें एखादें गहन विषयावर लिहिलें पुस्तक घेऊन पूर्ववत् वर्तन ठेवावें. याप्रमाणें संवय लागली म्हणजे त्यानें त्या पुस्तकांतील एक एक परिच्छेद किंवा प्रकरण वाचून, स्मरणार्थ टांचण करावें, आणि नंतर त्या टांचणावरून प्रकरणांतील आशय तोंडानें बोलण्याचा प्रयत्न करावा.

आणखी एक तिसरी रीत आहे. तिच्यापासूनही बराच उपयोग होण्याचा संभव आहे. ती रीत अशी:—एखादा पद्यात्मक ग्रंथ घेऊन, तो गद्यांत आणावा; आणि आपण जणूं काय कोणापुढें व्याख्यानच देत आहों अशी कल्पना करून, त्यांतील आशय तोंडानें झणत जावा. ही खुबी साधली झणजे मग कवीच्या कल्पनेवर जास्त आपली कांहीं कल्पना चालत असल्यास पाहावी. अशा रीतीनें मानसिक कसरत करणारास वाटेळ तें शिकता येईल. परंतु ही कसरत साधली मात्र पाहिजे; कारण ती मोठ्या विद्वानासदेखील कष्टसाध्यच होणार आहे.

आतां अशा प्रसंगां त्याचें बोलणें ऐकण्यास कोणी नसलें, तरी हरकत नाही. अशी संवय करून घेते वेळीं खरो-

खर ऐकायाळा कोणी नसेल तितकें बरें. मात्र विद्यार्थ्यानें, आपणास कांहीं काळानें जगापुढें येऊन बोलावयाचें आहे, झणून आपण ही खटपट करीत आहों, तेव्हां आपल्या अभ्यासाच्या खोलींत कोणी ऐकणारे नसतांही, ती श्रोत्यांनीं गजबजून गेली आहे, व त्यांच्यासमोर आपल्यास हल्लीं बोलावयाचें आहे असें समजून, वर्णाचार बगैरे स्पष्ट करण्याची खबरदारी घ्यावी.

शब्दसंग्रह करावयाचा तोदेखील होईल तितका निवडक शब्दांचा असावा. शब्द निवडतांना, बढाईखोराप्रमाणें वाचाळता करण्याकरितां आपण ही खटपट करीत नसून, वक्तृत्व संपादन करण्याकरितां करीत आहों, असें मनांत बाळगून; शब्दांची निवड केली पाहिजे. चांगल्या माघेंत लिहिलेलीं पुस्तकें वाचून, किंवा विद्वान लोकांची व्याख्यानें ऐकून देखील, वरील हेतु चांगला सिद्धीस जाणार आहे. 'वरील संवर्षानें शब्दज्ञान होईल, एवढेंच केवळ नव्हे, तर शब्दाचा योग्य ठिकाणीं समर्पक उपयोग कसा करावा याचेंही ज्ञान होईल.

साजेले असा, साधा, व सम्य पोपाख केल्यानें मनुष्यास जो मान मिळतो, तो छचोर किंवा डामडौली पोपाख केल्यानें मिळत नाही, व तो शोभतही नाही; इतकेंच नव्हे तर उलट त्यापासून हळकटपणा मात्र दिसून येतो, व उपहासास कारण होतें. तसेंच कित्येक व्याख्यानाकार एकदां शब्दलालित्य करावयास लागले झणजे सर्व व्याख्यानांत त्याचीच शोड उडवून देतात. यामुळे प्रतिपाद्य विषयाचा सर्व जोर निवून जातो. झणून श-

शब्दांची योजना करण्यांत, व त्यांतही विशेषेकरून अर्थबोध होण्याविषयी जास्त काळजी घेतली पाहिजे.

एका व्याख्यानांत निरनिराळ्या हजार शब्दांहून जास्त शब्दांचा उपयोग करणारा वक्ता क्वचित्च सांपडेल, व त्यापेक्षा जास्त शब्दांची जरूरीही पण नसते.

इंग्लंडामध्ये चांगला विद्वान् जरी कोणी क्षाला, तरी त्याच्या साधारण बोलण्यांत तीन चार हजारांपेक्षा जास्त शब्द असत नाहीत. जे कोणी नीट विचार करून बोलणारे असतात, व मुद्दाम आपले मनोगत व्यक्त करून दाखविण्यास योग्य शब्द शोधून काढण्याच्या भरीस पडतात, त्यांच्यापाशी शब्दसंग्रह पुष्कळच असतो. जे कोणी उत्तम वक्ते झणून नांवाजलेले असतात, त्यांच्याजवळ दहा हजारपर्यंत देखील शब्दभांडार असू शकेल. मिल्टन् ना-मक एक प्रख्यात इंग्लिश कवि होऊन गेला; त्याच्या सर्व ग्रंथांत निरनिराळे आठ हजार शब्द आहेत. तसेंच निरनिराळ्या प्रकारची शब्दरचना करण्यांत प्रसिद्धीस आलेल्या शेक्स-पीयरच्या ग्रंथांत पंधरा हजारांवर शब्द असावे असे म्हणतात.

वक्तृत्वसिद्धीस येणारीं विघ्ने.—आतां आपण वक्त्यास कोणत्या कोणत्या अडचणी येत असतात तें पाहूं. घरगुती मंडळींत, किंवा मोठ्या जनसमूहांत वक्ता पहिल्यानेच बोलायला उभा राहिला, झणजे त्यास आपली फजीती उडेल कीं काय अशी मोठी भीति वाटत असते. याप्रमाणें, कसें होईल, काय होईल, अशी धास्ती वाटून, तीच बहुतांशी त्याच्या अपयशास कारणभूत होत असते. आणि असें त्यास एकदां अपयश आलें, झणजे मग तो नादच सोडून

द्यावा, असा सहजी त्याच्या मनाचा कल होतो. परंतु पहिल्या वेळीं अशी अकीर्ति झाली, झणून त्यानें कच खाऊन निराश होऊं नये. अशा वेळेस शेरीडॅन, रॉबर्ट हॉल आणि अर्ल ऑफ बीकन्सफील्ड यांची उदाहरणें नजरेपुढें आणून त्यानें चित्ताचें समाधान करीत जावें. शेरीडॅनविषयीं असें सांगतात कीं, त्यानें पार्लमेन्ट सभेमध्ये जें अगदीं प्रथम भाषण केलें, त्यांत त्याची इतकी फजीती उडाली, कीं पुन्हां त्यानें भाषण देखील करूं नये झणून त्याच्या मित्रमंडळीनें त्यास पुष्कळ उपदेश केला; पण त्यानें त्यांचें ऐकलें नाहीं. तो म्हणाला, 'काहीं होवो, वक्तृत्वगुण माझ्यांत वास करीत आहे, तेव्हां तो कधीं तरी उदयास आल्यावांचून राहणार नाहीं, हें तुम्हीं खांस समजा.' तोच शेरीडॅन पुढें केवढा धोरला वक्ता झाला हें सुप्रसिद्धच आहे. रॉबर्ट हॉल झणून एक मोठा विख्यात धर्मोपदेशक होऊन गेला. तोही पहिल्यानें असाच कच्चा होता, पण पुढें फार प्रख्यातीस आला. जेव्हां त्यास अगदीं पहिल्या प्रथम देवळांत उपदेश करण्याचा प्रसंग आला, तेव्हां तो एकदोन शब्द बोलून लागलींच थबकला, आणि शरमेनें तोंड झाकून मोठ्यानें म्हणाला, 'विसरलों हो, विसरलों, मी सर्व विसरलों; आतां मला कांहीं सुचत नाहीं.' दुसऱ्या वेळेस पहिल्याहीपेक्षां त्याची जास्त त्रेधा उडाली. लॉर्ड बीकन्सफील्डचें असेंच झालें. कॉमन्स सभेमध्ये त्याचें जें पहिलें भाषण झालें, त्यासंबंधानें तेथे मोठा हंशा पिकून मंडळीनें त्याची जी हुर्रबडी केली, ती सर्वास ऐकून माहीत असेलच. त्या प्रसंगी तो खालीं बसतां बसतां झणाला,

‘कांहीं हरकत नाही, कधी तरी मी आपलें भाषण तुझांस शांतपणें ऐकायला लावीन.’ व त्याप्रमाणें त्यानें पुढें करूनही दाखविलें. ज्यांचा प्रसिद्धीस येण्याचा मनोनिग्रह झाला आहे, त्यांना ही बरील महान् पुरुषांची उदाहरणें ऐकून जास्त हुरूप आल्यावांचून कधीही राहणार नाही.

बोलण्याच्या कामांत पहिलें विघ्न छटलें झणजे भिन्नेपणा हें होय. पण तो हळूहळू संवयीनें जातो. तो घालविण्यास प्रथम वादविवाद करणाऱ्या परिमित मंडळीमध्ये बोलण्याची सुरुवात करून, नंतर मोठ्या श्रेष्ठ समाजापुढें उभें राहण्याची संवय करावी. याप्रमाणें कांहीं दिवस करीत गेलें असतां, पुढें समोर केवढाही मोठा समाज असला, तरी न डगमगतां, स्थिर मन करून व्याख्यान देण्याची अंगीं ताकद येते. ती आली म्हणजे मग आपल्या मनांत जें कांहीं खरें अगर खोटें म्हणून वागलें असेल, त्याचा ठसा दुसऱ्याच्या अंतःकरणावर कसा वठेल, एवढीच कायती काळजी असते.

दुसऱ्या पुष्कळ किरकोळ अडचणी वक्त्यास येत असतात, त्यांपैकी एक ही कीं बोलतां बोलतां अर्धेंच वाक्य तोंडांतून निघून, पुढें धुटमळत्यासारखें होऊन, तें वाक्य तसेंच अपुरें राहतें. अशा वेळेस जेथून संदर्भ सुटला असेल, तेथून पुन्हां भाषणास सुरुवात करावी, किंवा व्याकरणाच्या नियमाकडे लक्ष न देतां कशा तरी लटपटीनें तें वाक्य पुरें करावें. या दोहोंपैकी दुसरा प्रकार पसंत्त दिसतो. कारण ह्या वेळीं श्रोत्यांचें लक्ष व्याकरणाकडे वि-

त्याच्या प्रचंड फौजेतील प्रत्येक शिपायाचें नांवगांव वगैरे माहिती त्यास विचारून घ्यावी; ती तो खडानुखडा सांगत असे.

साधारणतः मनुष्याची स्मरणशक्ति मूळची कोती असते, असा नियम आहे. ती कोती असण्याचें कारण बहुधा असें आहे, कीं हरएक गोष्टीकडे लक्ष पुरवून आपली स्मरणशक्ती शुद्धिगत करण्याची, व मंडळींत मिसळून त्यांच्याशीं नेहमीं दळणवळण किंवा सहवास ठेवण्याची संवय मनुष्य आपल्याला लावून घेत नाही. ती लागून, तो हरएक गोष्टीकडे लक्ष पुरवू लागला, आणि मंडळींत मिसळू लागला, झणजे स्मरणशक्ति कोती आहे असें म्हणण्यास मुळींच जागा राहणार नाही.


स्मरणांत ठेवणें.—कोणताही संभाषणाचा विषय ध्यानांत धरण्याची उत्तम रीत झटली झणजे, त्याचे वेगवेगळे लहान भाग पाडावे; नंतर एक चांगला शिकून तयार करावा, व तो तयार झाला कीं दुसरा, दुसरा झाला, कीं तिसरा, अशा रीतीनें सर्व भाग शिकून विषय तयार करावा. न्यायशास्त्राच्या पद्धतीनें विषयाचे विभाग केले झणजे ते ध्यानांत ठेवण्यास फार सोपें जातें.

पाठ करण्याचा उत्तम वेळ झटला झणजे रात्री निजाव-यास जाण्याच्या अगोदरचा आहे. मात्र पूर्वीं जाड्य येई अशा रीतीनें जेवूं नये झणजे झालें. सकाळीं उठल्याबरोबर रात्री पाठ केलेलें पुन्हां ध्यानांत आणून, त्यास उजळणी द्यावी. स्मरणशक्ति जागृत नसल्यानें प्रसंगविशेषीं मोठे अघोर परिणाम घडून येतात, असें खाली दिलेल्या एका ऐतिहासिक

उदाहरणावरून वाचकांस कळून येणार आहे. एकदां लिनसेस्टीस नांवाच्या कोणा एका शिपायावर अंलेक्-
झांडर बादशहाविरुद्ध फितुरी करण्याविषयी कांहीं कट
केल्याचा आरोप येऊन बादशहानें त्यास एकाएकी कारा-
गृहात ठेवले. पुढे कांहीं दिवस लोटल्यावर त्या वेळेच्या
रीतिरिवाजाप्रमाणे, त्याजवरच्या आरोपासंबंधानें त्याचें
काय झणणें आहे तें ऐकून घेण्याकरितां आरोपीला जेव्हां
सेन्यासमोर उभें केले, तेव्हां आरोपी लिनसेस्टीस याला
आपल्यावर आलेल्या आरोपासंबंधानें जें कांय सांगावयाचें
होतें, तें त्यानें कारागृहात असतां चांगले पाठ करून ठेवले
असतांही, • स्पर्णशक्ति धड नसल्यानें चमत्कार असा
झाला कीं, वेळेवर त्यास कांहींएक न सुचून कांपरें सुटल्या
सारखें झालें, आणि तोंडांतून एक ब्रही निघेना, इतका तो
भयचकित झाला होता. परंतु त्याचा असा प्रकार पाहून
समोवतीं असलेल्या शिपायांचा भलताच समज झाला.
त्यांना काय वाटले, कीं इतके दिवस लिनसेस्टीस हा तुरुं-
ंगांत राहून त्यास आपला जबाब तयार करण्यास पुष्कळ
सवड असतांही तो त्यास देतां आला नाहीं, तेव्हां त्यास
तो आठवला नसेल असें झणतां येत नाहीं; तर खरोखरच
आपण अपराधी आहों, अशी त्याची मनोदेवता त्यास
साक्ष देत असल्यानेंच तोंडांतून एक चक्रारशब्द काढण्यास
देखिल त्याला धैर्य झालें नसावें; तेव्हां त्यानें अपराध केला
हेंच खरें, अशी त्यांची चमत्कारिक समजूत होऊन त्यानीं त्यास
तत्काळ आपल्या भाव्यांनीं भोंसकून यमसदनास धाडिलें.

व्याख्यान देण्याची कला.—ही कला वक्त्यास चांगली साधली पाहिजे. हिच्यासंबंधानें पुष्कळच सांगावयाचें आहे; पण तें पुढें सांगूं. प्रस्तुत वक्त्याच्या गुणांबद्दल सिसरोचे जे विचार आहेत ते येथें देऊन हा भाग संपवितों. तो क्षणतोः—

‘वक्त्याचे अंगी नैय्यायिकाची तीव्रता, तत्ववेत्त्याचें शहाणपण, कवीची कल्पना व त्याची भाषा, वकिलांची स्मरणशक्ति, व उत्तम नाटककारांचे अंगविक्षेप व भाषण-शैली वगैरे वरेच गुण असावे लागतात. परंतु असा सर्व-गुणसंपन्न वक्ता फारच दुर्मिळ. इतर कलांप्रमाणें वक्तृत्वकलेचें नाही. कारण इतर शाखांत निष्णात असणाऱ्या पंडितांमध्ये काहीं गुण जरी बेतावातानें वास करीत असले तरी चालण्यासारखे असतात. परंतु तेच गुण वक्त्यामध्ये तशा प्रमाणानें असून उपयोगाचे नसतात. ते ओतप्रोत भरलेले असतील तरच तो स्तुतीस पात्र होऊन उत्तम वक्ता झणून गणला जातो.’



भाग ४ था.

वक्तृत्वाचे प्रसंग आणि त्याची स्थले.



वक्तृत्व निरनिराळ्या प्रसंगी त्या त्या प्रसंगास उचित असे निरनिराळ्या प्रकारचे करावे लागते. असले प्रसंग ह्मणजे वक्तृत्व करण्याची स्थळे पांच मानिली आहेत. पहिले, पुलपिट किंवा व्यासपीठ. येथे धर्मसंबंधी विषयांवर वादविवाद चालतात. दुसरे, न्यायासन. येथे कायद्यासंबंधाचा कोटिक्रम करण्याचे काम चालते. तिसरे, लोकनियुक्त सभा. येथे राजकीय विषयांवर वाटाघाट चालून त्यांची भवतिनभवति होते. चवथे, सार्वजनिक जागा. ह्या ठिकाणी सार्वजनिक हिताहिताच्या गोष्टींचा विचार होऊन बरीच चर्चा चालते. पाचवे, घरगुती प्रसंगांत आदरातिथ्य करतांना जी बोलणी चालतात ती. पूर्वी वक्तृत्वाचे तीन प्रकार चालू असत. पहिला 'निंदास्तुतिपर,' दुसरा 'विषयविवेचनपर,' आणि तिसरा 'न्यायसंबंधी.' निंदापर किंवा स्तुतिपर भाषण पहिल्या प्रकारांत मोडत असे. दुसऱ्या प्रकारांत, काहीएक गोष्ट करावी की न करावी, अशाबद्दल उपदेश केला जात असे. तिसऱ्या प्रकारच्या वक्तृत्वाचा उपयोग, बहुशः, एखाद्याला बोधी ठरविण्यांत, किंवा दोषमुक्त करण्याचे कामी, होत असे. स्मशानभूमीवर होणारी व्याख्यानं पहिल्या प्रकारच्या

वक्तृत्वपद्धतीखाली येत, आणि समाजांत कांहीं विषयांची वाटाघाट होत असे, ती करतांना दुसऱ्या प्रकारच्या वक्तृत्वाचा उपयोग करीत; तिसऱ्या प्रकारचे वक्तृत्व न्यायाच्या कोर्टांपुढेच फक्त होत असे; अशी पूर्वीची व्यवस्था होती, ती कांहीं वाईट नव्हती; परंतु बरीलप्रमाणे वक्तृत्वाचे पांच भाग केल्याने जास्त स्पष्टता होऊन, सहज समजून पडण्यासारखी आहे. वर ज्या वक्तृत्वाच्या जाती केल्या आहेत, त्या प्रत्येकीस निरनिराळी पद्धति आहे. त्या पद्धतींचे स्वरूप कळणे अगदीं अवश्य आहे. प्रधानाच्या बोलण्याहून वकिलाचे बोलणे कांहीं निराळेच असते; आणि त्याहीपेक्षा मुत्सद्याचे भाषण तर फारच भिन्न.

पुलपिट (व्यासपीठ).—धर्मसंबंधी व्याख्याने देताना वक्त्यास किती अडचणी सोसाव्या लागतात याचा आपण येथे विचार करूं. धर्मसंबंधी व्याख्यान झणजे नेहमी आपण बोलतो तसे बोलणे, असा लोकांचा साधारण समज झालेला असतो. परंतु वाचकांनीं हें लक्षांत आणलें पाहिजे, कीं वकील किंवा मुत्सदी यांना बोलण्यास नेहमी ताजे विषय मिळत असतात, यामुळे त्यांच्या मनांत प्रत्येक खेपेस नवीन नवीन विचार सुचण्यास जागा असते. त्यांत त्यांना थोडेंसे भाषाज्ञान असून, आपले विचार प्रकट करण्याचे अंगीं सामर्थ्य असले, झणजे मग त्यांना दुसरी कांहीं तयारी करावी लागत नाही. असें जरी आहे, तरी देखील त्यांना नेहमी तोच तो विषय दिला, आणि पूर्वीचीच मंडळी ऐकायला असली, झणजे पूर्वीप्रमाणे मंडळीच्या मनावर ठसा उमटविण्यास नवीनच आधार आणि

दाखले द्यावे लागतात. त्याशिवाय त्यांचे माषण पूर्वी-प्रमाणे चटकदार आणि बजन पडण्यासारखे होत नाही. तसा प्रकार धर्मोपदेशकांचा नाही. धर्मसंबंधी उपदेश करण्याचा त्यांचा धंदाच पडल्याने, त्यांच्या व्याख्यानाचा नेहमी एकच एक विषय असतो, व त्यांत तेच ते विचार पुनः पुनः येत असतात. जों जों ते आपला इष्ट हेतु साधण्याची खटपट करूं पाहतात, तों तों त्यांस आपल्या जवळ असलेली सामग्री फार अपुरी आहे असे पाहून फार वाईट वाटते. आपली पुंजी होती तेवढी आपण श्रोतृमंडळी-पुढे ओतली आहे, परंतु सत्याविषयीची त्यांच्या मनाची खात्री पटण्यास तेवढी बस होणार नाही, त्यांच्या हृदयांत सत्याचा उजेड पाडण्यास ह्या वेळेस आपल्या अंगी कांहीं अद्वितीय विचारशक्ति असावयाला पाहिजे होती, तसेंच ते सत्य त्यांच्या निदर्शनास आणून देण्यास कांहीं प्रत्यक्ष प्रमाणें दाखविण्याचें सामर्थ्य आपल्या अंगी असलें पाहिजे होतें, कारण तसें केल्याशिवाय लोकांस आपला खरेपणा वाटणार नाही, व त्यांची खात्रीही पण व्हावयाची नाही, असे त्यांस राहून राहून वाटत असतें.

तथापि एवढें खरें आहे, कीं जर एखादा धर्मोपदेशक झणेल, कीं मी किरकोळ मंडळीसमोर कांहींएक तयारी न करितां जसें धर्मपर व्याख्यान देऊं शकेन, तसें विद्वान् लोकांपुढेही देईन, तर त्याचें झणणें बिल्कुल शोभणार नाही. त्याची ती तयारी पाहून, तो विद्वत्समूह खरोखर संतापून जाईल, व त्याची पुष्कळ निर्भर्त्सना करील.

धर्मोपदेशकाचें काम, लोकांची खात्री करून देण्या-पेक्षां विशेषें करून त्यांचें मन वळविण्याचें असल्यामुळें त्यानें त्यांच्या विचारशक्तीशीं न बोलतां, मनोवृत्तीशीं बोलत असावें. झणजे असें कीं त्यांना फारसें विचारांत गुंतूं न देतां, त्यांचे मनोधर्म जेणें करून आपल्या बाजूस वळतील असें करावें. त्याच्या भाषणांत प्रौढता, थोडासा आवेश, आणि खरी कळकळ, किंवा उत्साह हे गुण असले पाहिजेत. धर्मसंबंधी विषयाचें महत्त्व फार मोठें असल्याकारणानें त्याचें प्रतिपादनही गंभीरपणानेंच झालें पाहिजे; व मोठ्या आस्थेनें त्या विषयाचें महत्त्व लोकांस कळवून दिलें पाहिजे. परंतु इतक्या गोष्टींचें धोरण ठेवून भाषण करणें, झणजे साधारण काम नाहीं. कारण गंभीरपणाचें जरा जास्त प्राबल्य झालें कीं तेथें स्थिरता आणि दिलाई आलीच. तसेंच ज्यांत आवेश व कळकळ आहे परंतु गंभीरपणाचा अभाव आहे तें भाषण निव्वळ नाटकवजाच भासणार, अशी मोठी पंचाईत असते. याकरितां आपल्या भाषणाच्या जुळणींत, व तसेंच तें करण्यात, गंभीरपणा, आवेश, आस्था, व गंभीरे अवश्य लागणारे गुण एकसमयावच्छेदें करून दिसण्यांत येतील, असें करण्याविषयीं धर्मोपदेशकानें विशेष काळजी घेतली पाहिजे. यासंबंधानें केअरसाहेबांनीं कांहीं नियम बाळून दिले आहेत, ते आम्ही सारांशरूपानें खालीं देतो.

नियम १. कोणता तरी एक मुख्य विषय धरून त्यावर व्याख्यान देत जावें; अनेक विषयांचा एका व्याख्यानांत समावेश करूं नये.

२. विषय जितका मर्यादितपणें प्रतिपादन केला जाईल, तितकें लोकांच्या मनावर त्याचा चांगला ठसा उमटविण्यास सोपें पडेल.

३. मनांत आलेले सर्व विचार एकदम सांगून टाकूं नये. ते एकदम बोलून दाखविणें ही चूक आहे. कारण त्या योगाने वक्त्याचा घोंटाळा होऊन, भाषणाचाही जोर कमी होतो.

४. जें सांगावयाचें तें गोड आणि सुरस अशा शब्दांनी सांगावें, ह्मणजे त्यापासून आपल्या भाषणाला रंग येऊन, श्रोत्यांना उपदेशचा उपदेश होतो आणि त्यांचें मनरंजनही होतें.

५. अलीकडे लोकांना अमुक एक पद्धत आवडूं लागली आहे, तेव्हां तीच आपण घ्यावी, असें कधीं करूं नये. त्यांचाच किंता वळवून उपयोगी नाही. कारण असल्या पद्धती ह्मणजे आळवावरच्या पाण्यासारख्या असतात. त्या आज आहेत, उद्यां नाहीत. लोकांची अभिरुचि घटको-घटकी बदलत असते. त्या आज आवडत आहेत खऱ्या, परंतु उद्यां त्याच बहुमतानें नापसंत ठरल्या, कीं गेल्या उपयोगांतून ! कधीं कधीं लोकांना काव्यधाटी आवडते, कधीं तत्त्वज्ञानप्रचुर व्याख्यानाची हौस वाटते; केव्हां केव्हां हृदयद्रावक व्याख्यानाची गोडी असते; केव्हां वादविवाद-प्रधान विषय पसंत पडतो. अशी त्यांची भिन्न वेळीं भिन्न प्रकारची अभिरुचि असते. ह्या सर्व पद्धती परमावधीस गेल्या असता त्या दूषणाई होतात. तेव्हां जे कोणी

ह्या पद्धती स्वीकारण्याच्या नादीं लागतील, ते आपल्या बुद्धीवर व्यर्थ ओझे लादून तिचा नाश मात्र करून घेतील, यांत संशय नाही.

उपदेशकांनीं उपदेश करावयाचा तो पद्धतवार करण्यास शिकलें पाहिजे. त्यांच्या अंगी समयोचितपणा असावा; आवेशाचा अविर्भाव असावा; वाणी मधुर असून स्मरणशक्ति चांगली असावी; पर्यवसान केव्हां करावयाचें याचें धोरण असावें; तसेंच आपलीं मतें खरी आहेत, अशी त्यांची त्यांस खात्री झालेली असावी. एकंदरीत या कामी त्यांनीं जीव तोडून मेहनत केली पाहिजे. तसेंच कोणी धडा करो, किंवा निंदा करो, ती सर्व निमूटपणें सहन करण्यास त्यांनीं शिकलें पाहिजे.

व्याख्यानाचें कांयच कांय चव्हाट वळून श्रोत्यांस तें कंटाळवाणें होईल असें करूं नये; कारण असलें व्याख्यान ऐकण्याचा त्यांस मुळींच उत्साह नसतो, त्यांत तें कंटाळवाणें झालें झणजे मग, 'आधींच होस आणि त्यांत पाऊस' या झणीप्रमाणें होतें; व बोळणाराचाही त्यामुळे कार्यभाग होत नसतो. श्रोत्यांच्या मनाची स्थिती पाहून त्याप्रमाणें उपदेश करीत जावें. पुष्कळांना हें तत्व कळत नसतें. अशांच्या उपदेशाचा परिणाम साध्या भोळ्या मंडळीवर मुळींच घडत नसतो. सरळ आणि सुरस अशा भाषेनें उपदेश करणें फार कुशलतेचें काम आहे. आपण जसें घरीं बोलतो, तशा प्रकारच्या साध्या भाषेत उपदेश केला असता, तो चांगला वठतो. चांगलें व्याख्यान देता येण्यांत मोठें महत्त्व व भूषण आहे. परंतु असें व्याख्यान

देणारे फारच थोडे उपदेशक आढळतात. उपदेशकांनं आपल्या भाषणांत एकच एक सूर काढूं नये. कित्येकांना गोरेंमोरें तोंड करून स्फुंदत स्फुंदत बोलण्याची खोड असते, परंतु ती चांगली नाही; कारण व्यासपीठासारख्या ठिकाणी धर्मासारख्या पवित्र विषयावर बोलतांना अशा स्वरचेष्टा करणें किती अप्रशस्त होणार आहे याचा वाचकांनीच विचार करावा.

वकिली.—वादविवाद करणाऱ्या मंडळीच्या सभेमध्ये जी भाषणपद्धति प्रशस्त मानिली जाते, तिचा न्यायाच्या कोर्टांत बोलतांना उपयोग करणें फार गैर आहे. तिचें त्या ठिकाणी अवलंबन करणारास अपयश आणि कमीपणा ही हटकून येणारच. वकिलानें त्या पद्धतीचा अंगीकार केला, कीं त्याचा सर्वस्वी नाश झालाच झणायचा. फार नको, सुमारे सहा महिनेपर्यंत सतत जर त्यानें न्यायाधीशासमोर ह्या पद्धतीनें बोलण्याची सुरुवात केली, तर तिच्या पायां त्याच्या माध्यावर अपयशाचें खापर फुटून, आमरण त्यास दोम दोम करीत फिरावें लागेल, यांत तिळमात्र संदेह नाही. याकरितां अशी ही घातक संवय ज्यांच्या अंगवळणीं पडून खिळत चालली असेल, त्यांनीं ती समूळ दवडण्याचा प्रथम प्रयत्न करावा. वकिलाचें भाषण झणजे अगदीं सार्धें, स्पष्ट आणि प्रचारांतलें असावें, कीं तें ऐकतांक्षणींच ऐकणाराच्या अंतःकरणांत चक्रे खासा उजेड पडावा. आपण एकमेकांशीं उयाप्रमाणें साधारणपणें बोलत असतो, तद्गत वकिलाचें भाषण असावें, न्यायासनापुढें वाक्पांडित्य केलें तर त्यानें त्याचें हंसें होणार आहे.

दुसरी एक विशेष महत्वाची गोष्ट वकीलाने ध्यानांत ठेवण्यासारखी आहे, ती ही की आपल्याला जुरीचे मन वळवून न्यायाधीशाचीही खात्री करून दिली पाहिजे, तेव्हा ह्या गोष्टी जेणेकरून साधतील, असे सयुक्तिक भाषण आपल्याकडून झाले पाहिजे, तरच भाषणाचा उपयोग होणार आहे.

जुरीत असलेल्या लोकांना न समजण्यासारख्या भाषेत बोलणारे पुष्कळ वकील दृष्टीस पडतात. परंतु असे दुर्बोध भाषण करणे ही त्यांची मोठी चूक समजली पाहिजे. वास्तविक झटले तर जुरीमध्ये सर्वांत कमी शिक्षलेला जो कोणी असेल, त्याची समजूत होईल अशा भाषेचा तेथे करवेल तितका उपयोग केला पाहिजे. जुरीला उद्देशून जे बोलावयाचे ते सरळ व सोप्या भाषेत, आणि हास्यमुख करून बोलत जावे; व आपला पक्ष सबळ आहे असे दर्शित करण्यास नेहमी झटावे. विद्वान् लोकांची जुरी असेल तेव्हा मात्र भाषण मोठे खुबीचे, जोरदार आणि विचाराचे व्हावे लागते. परंतु येथे हे अवश्य सांगितले पाहिजे, की कशाही लोकांची जुरी असो, विद्वानांची असो, किंवा गैरविद्वानांची असो, वाजवीपेक्षा जास्त बोलून तिला कंटाळा येईल असे कधी करू नये. जुरीला कंटाळा आला आहे असे दिसून आले, की लागलीच आपल्याला जरी जास्त कांही सांगावयाचे असले, तरी ते न सांगता आपले बोलणे आंखडते घेऊन खाली बसावे. यांतच शहाणपणा विशेष आहे. कारण असे जर न केले, तर आपले मागचे पुढचे सर्व बोलणे व्यर्थ

जाऊन, आपल्या पक्षासंबंधाने यदाकदाचित् जूरीचा अनुकूल असा प्रह झाला असला, तर तोही नाहीसा होईल; आणि मग आपला मूर्खपणा आपल्यास भोवून, विनाकारण अपयश घेऊन घरी परत यावे लागेल.

न्यायाधिकारी लोकांसमोर बोलतांना निराळ्या प्रकारची, क्षणजे विद्वान् व विचारी लोकांस पटेल अशी, पद्धत स्वीकारली पाहिजे. आपले विचार व आपले भाषण अगदी मर्यादशील असून त्याची सरणी न्यायशास्त्ररीतीला धरून असावी. बोलण्याच्या इतर रीतीभार्तीकडेही दुर्लक्ष करितां कामा नये. सम्य रीतीनें कसें बोलावे हें ज्याला ठाऊक नसेल, अशाचेंही बोलणें न्यायाधीश ऐकतो, नाही असें नाही. परंतु बोलण्याच्या चालीरीती माहीत असलेल्या मनुष्याची गोष्ट कांहीं निराळीच आहे. त्याच्या गौरवयुक्त भाषणानें न्यायाधीशाच्या मनावर जसें वजन पडेल, तसें इतर मनुष्याच्या रीत सोडून बोलण्यानें पडणार नाही, हें निर्विवाद आहे. चांगल्या भाषणाचा परिणामही चांगलाच व्हावयाचा. लोकसमाजांत होणाऱ्या भाषणापेक्षां, वकील या नात्यानें न्यायाधीशापुढें होणारे आपले भाषण फार सौम्य, मर्यादशील व शुद्ध रीतीचें असावे लागतें. ही गोष्ट मनांत आणून व्हेअरसाहेबांनीं होतकरू वकिलांस उपदेशरूपानें पुष्कळ उपयुक्त सूचना केल्या आहेत, त्या येथें देणें इष्ट वाटल्यावरून खाली दिल्या आहेत, तिकडे वाचक लक्ष पुरवितांल अशी उमेद आहे. ते क्षणतात—'न्याय व इन्साफसंबंधानें पूर्वीच्या लोकांची जी वक्तृत्वपद्धति होती तिचें अनुकरण हल्लीं अगदीं करूं नये. सिसैरो,

डिमाँस्येनीस यांचा देखील त्या कामांत किता घेणें हल्लींच्या प्रसंगास उचित होणार नाही. कारण हल्लीं ज्याप्रमाणें लोकसमाजांत व्याख्यान दिलें जातें, तशाच मासल्याचें व्याख्यान ग्रीस व रोम येथील न्यायासनांपुढें करण्याचा प्राचीनकाळीं रिवाज होता. तशा पद्धतीनें भाषणें न करण्याचीं मुख्य दोन कारणें आहेत.

इनसाफ करण्याचे कामीं हल्लीं जसें कायद्याकडे लक्ष पोंचविलें जात आहे, तसें पूर्वींच्या काळीं नव्हतें. डिमाँस्येनीज आणि सिसेरो ह्यांचे वेळीं व्यवहारसंबंधाचे स्थानिक कायदे फारच थोडे असतील, किंबहुना मग्नतेच असें झटलें असतां चालेल; आणि जे होते ते स्थूल मानाचे, अगदीं ठोकळ आणि साधे असे होते. तेव्हां न्यायाधीश खटल्याचा निकाल फक्त समता व तारतम्य यांस धरून बहुधा करीत. ह्या कारणांमुळे वकील लोकांचें लक्ष, कायदेकानू, लोकांच्या रीतीभाती, व त्यांचे हक्क ह्यांविषयींचें ज्ञान करून घेण्याकडे विशेष नसून, केवळ वक्तृत्वविषयाकडे फार असे. सिसेरोनें एके ठिकाणीं असें देखील झटलें आहे, कीं 'मनुष्यास कायद्याचें ज्ञान चांगलें होण्यास तीन महिने अगदीं बस होणार आहेत. इतकेंच नाही, तर ज्यास कायद्याचा नुसता गंधही नाही असा मनुष्य वकिलीचें काम बिनदिक्कत चांगलें करूं शकेल.' ह्यावरूनच त्या काळीं चालू असलेल्या कायद्यांच्या संख्येचें अनुमान होणार आहे. ह्याचें कारण असें कीं त्या काळीं रोमन लोकांमध्ये एक ठराविक मंडळी असे, व ह्या योज्याशा मंडळीला मात्र त्या वेळच्या कायदे-

कानूचे ज्ञान असे, व जो कोणी चांगला वक्ता होऊन
 वकिली करावयाला लागे, त्यास त्याच्या खटल्यासंबंधाने
 लागणारी कायद्याची माहिती ही मंडळी देत असत. अशी
 माहिती मिळाल्यावर त्याला काय करावयाचे राहिले ?
 फक्त तिला वक्तृत्वाची एक दोन पुढे काय दावयाची ती
 देऊन, न्यायाधीशाचे मन वळवून तो आपले काम करून
 घेत असे. दुसरे असे की ग्रीस व रोम येथे दिवाणी आणि
 फौजदारी काम चालविणाऱ्या न्यायाधीशांची संख्या त्या
 काळी हल्ली आपल्या इकडे आहे त्यापेक्षा फार जास्त
 होती. ज्या वेळी सौक्रेटिस याजवर कांहीं आरोप येऊन,
 न्यायाचे कोर्टासमोर त्याची चौकशी सुरू झाली, त्या वेळी
 त्याच्याविरुद्ध मत देणारे न्यायाधीश दोनशेंऐशी होते,
 यावरून एकंदर न्याय देणारी मंडळी किती असेल हे
 कक्षांत आणा. अशी त्या काळची स्थिति असे, झणूनच
 रोमन वक्त्यांस आपल्या वाक्चातुर्याने न्यायाधीशांस वश
 करून घेऊन, काम करून घ्यावे लागत असे. ते आपली
 गरीबी दाखवून, रडून भेकून, कसेही झणा, न्यायाधीशाला
 द्रव आणून आपला कार्यभाग उरकून घेत. प्रसंग पड-
 ल्यास जे प्रकार आपण हल्ली नाटकी असे मानतो, ते
 करून झणजे आरोपीस दुःखप्रदर्शक पोषाख देऊन,
 कोर्टापुढे उभे करीत. त्याची चिर्लीपिली, बायकापोरे,
 गणगोत यच्चयावत् सर्व मंडळी तेथे येऊन, दीन स्वरांने
 न्यायाधीशांची करुणा भाकीत. मग त्यांचे चित्त कां न
 दवे ? खाईन खाईन करीत असलेल्या मोठ्या पाषाण-
 हृदयी मनुष्यास देखील, त्यांचा तो आक्रोश आणि दीन

मुद्रा पाहून, प्रेमपाझर सुटल्यावांचून राहणार नाही. तेव्हा त्या विचारी व सदय अंतःकरणाच्या रोमन व ग्रीक न्यायाधीशांस द्रव येत नसेल, असे कोण झणेल ?

असो. अशा रीतीने वकील लोक आपआपल्या तर्फे प्राचीन काळी निकाळ करून घेत.

स्वपक्षसमर्थनार्थ जें भाषण करावयाचें, त्यामध्ये खरी कळकळ आणि थोडासा तरी आवेश दिसून आला पाहिजे. समाजापुढे बोलतांना आवेश साहजिक येतोच; परंतु जूरी-समोर किंवा न्यायाच्या कोर्टापुढे भाषण करतांना देखील तितकाच आवेश आणि उत्कंठा ही प्रदर्शित झाली पाहिजेत; झणजे त्यायोगाने जूरीचें आणि न्यायाधीशाचें मन लवकर वळणार आहे. वकील झणजे साक्षात् कूळच छटला पाहिजे. कुळाची नफानुकसानी सर्व वकिलाच्या शिरावर असते. तो कुळाच्या वतीने उभा राहत असतो. तेव्हा तो जर कुळाप्रमाणे हातीं घेतलेल्या कामांत उत्साहबुद्धी न दाखवितां, औदासीन्य प्रकट करील, तर त्यास यश झणून कधीच येणार नाही; व त्यामुळे त्याचा धंदा अगदीच बसून जाईल. कारण त्याची ती अनास्था पाहून कुळेंही त्याच्याकडे कामें नेण्याचें बंद करितील.

राज्यकारस्थानी मंडळीच्या भाषणांत दांभिकपणा नसावा. त्यांचें भाषण अस्वलित निघून, तारतम्यास धरून असलें, झणजे पुरे असतें.

पार्लमेन्टसारख्या सभेमध्ये वक्तृत्व करण्याचे प्रसंग फारच थोडे येतात. तथापि खऱ्या गोष्टीच्या प्रतिपादनार्थ तेथे बार-तम्याची जरूर विशेष असते. एकंदरीत असा सभामध्ये

बोळण्याचा मुख्य हेतु सभासदांचे मन वळविणे हा असतो. तेव्हा तो साधेल अशी पद्धत त्या ठिकाणीं योजिली पाहिजे.

प्लॅटफॉर्म (लौकिक कृत्यांच्या विचारार्थ सार्वजनिक स्थळे.)— ह्या ठिकाणीं जनसमूहास उद्देशून व्याख्यान देण्याचा प्रघात असून तेथे सर्व प्रकारची भाषणे होतात. पार्लमेंटचा सभासद आपल्या मतदार लोकांस जे व्याख्यान देतो ते त्याचप्रमाणे राज्यकारस्थानसंबंधाने चळवळ करणारी मंडळी ज्या रीतीने आपली मते प्रगट करतात ती, आणि ज्या व्याख्यानांमध्ये लोकमताकडे दाद मागितली जात असून, सर्व लोकांची मने आपणाकडे वळवून घेण्याचा वक्त्याचा प्रयत्न असतो, ती सर्व व्याख्याने प्लॅटफॉर्मवर होत असतात. असली व्याख्याने ऐकणारा श्रोतृसमाज तरी कसा असला पाहिजे, त्याच्यासंबंधाने वक्त्याचा समज कसा असावा, कशा रीतीने अशा समाजावर त्याचे वजन पडेल, वगैरे गोष्टींचे दिग्दर्शन पुढे केले आहे. अशा ठिकाणीं कशा प्रकारे व्याख्यान द्यावे, हे मात्र येथे सांगितले आहे. प्लॅटफॉर्मवर जे व्याख्यान द्यावे, याचे ते सार्वे परंतु जेरदार असे असावे. नेहमीच्या प्रचारांत जे शब्द, व जी उदाहरणे आपण योजतो, तीच येथे उपयोगांत आणावी; वक्त्याच्या मनांतील विचार कसेही असोत, ते व्यक्त करून दाखविते वेळीं आबालवृद्धांस कळेल अशा भाषेत ते सांगावे. विचार पोक्त व शहाणपणाचे असावे; व ते साधारण लोक जसे बोलतात तसे बोलून प्रकट करावे; परंतु बोळतांना तोंडांतून सहज रानवट किंवा अश्लील शब्द न निघतील, अशाबद्दल फार खबर-

दारी ठेवावी. निरनिराळे कल्पनातरंग चालवून व रूपकादि अलंकार योजून, भाषेला शोभा आणली असता, श्रोत्यांचें चित्त वेधण्यास सुलभ जातें खरें. परंतु कोठेही पहा, 'अति सर्वत्र वर्जयेत्,' हें वाक्य खरें ठरतें. सर्वत्र अलंकारांनीं भरलेलें भाषण नुसतें भपकेदार दिसतें मात्र; बाकी परिणामी गोड नसतें. असें ज्याचें भाषण असतें, त्याचा लोक उलट उपहास करतात; व तो त्यांच्या मर्जीतून तेव्हांच उतरतो. समाजव्याख्यानामध्ये श्रोत्यांच्या मनोवृत्तीचें उद्दीपन करण्यांत जो फायदा आहे, तो त्यांच्याशीं बुद्धिवाद करण्यांत नाहीं, ही गोष्ट वाचकांनीं पक्की लक्षांत ठेवावी. त्याचप्रमाणें वक्त्याच्या भाषणांत थोडासा विनोद-ही असावा, झणजे त्या योगानें तो सर्व मंडळीला हंसवून सोडील, व व्याख्यानाला चांगला रंगही येईल.

समाजव्याख्यानाचा उत्तम मासला पाहणें असल्यास, वाचकांनीं शेक्सपीयरच्या जूलियस सीझर नामक नाटकांतील ऍन्टनी आणि ब्रूटस यांचीं रोमन लोकांस उद्देशून झालेलीं भाषणें वाचावीं, अशी आमची त्यांस फार शिफारस आहे. हीं भाषणें नुसतीं उत्तम आहेत, इतकेंच नव्हे तर तीं आज मित्तीस अगदीं जगमान्य होऊन बसलीं आहेत.

बहुमानार्थ भाषणें.—शिष्टादिकांचा आदरपूर्वक सन्मान करते वेळीं जे भाषण करावयाचें, तें गौरवून गोड असें झालें पाहिजे. आतां ही एक प्रकारची हाजीहाजीब आहे. परंतु ती करतां येणें देखील थोडेंसें कठिण काम आहे. ती गैरशिस्त आणि दांभिक अशी न दिसूं देणें, हेंच मुख्य कठिण काम आहे.

भाग ५ वा.

व्याख्यानाची शैली, आणि त्याची जुळणी.



खाद्या वक्त्याच्या मनांतून इतरांस जें काय सांगावयाचें तें त्याचें त्यास समजलें आहे असें गृहीत धरून, त्याच्या भाषणाची शैली आणि जुळणी कशी असोवी, याचा आतां आपणास येथें विचार करणें आहे. तेव्हां त्याविषयीं प्रथम स्थूलमानानें सांगून नंतर भागाभागाचा विचार करूं.

हेत्वैक्य.—मोठमोठे ग्रंथकार देखील कबूल करतात, कीं विषयामध्ये मुख्य मुद्दा म्हटला ह्मणजे अव्वल-पासून अखेरपर्यंत एक हेतु कायम ठेवणें हा आहे. तो हेतु आपल्या सर्व भाषणाचा मध्यबिंदू कल्पून, त्यास धरून व्याख्यानचक्रांतील सर्व विचार असावे; किंवा दुसऱ्या सज्जेनें म्हटलें तर, त्या भाषणापासून कांहीं तरी एक 'इतिकर्तव्यता' सिद्ध झाली पाहिजे, व आपल्या मुखांतून जे शब्द किंवा वाक्ये निघतील, तीं इतिकर्तव्यतेचीं द्योतक असलीं पाहिजेत, ह्मणजे त्यांपासून ऐकणारास आपल्या मुख्य हेतूचा बोध झाला पाहिजे. भाषणामध्ये वाजवीपेक्षां फाजील कांहींएक नसावें; ह्मणजे व्याख्यानाची अशा प्रकारची जुळणी असावी, कीं तींतील एखादा भाग चुकून सुटून गेला, कीं सर्व विषयाचा बिघाड होऊन जावा. अशा प्र-

कारची विषयाची जुळणी असली ह्मणजे तीत शेवटपर्यंत हेतूचें ऐक्य राहतें. ज्यानें मुख्य हेतु साधण्यासारखा नसतो, असा भाषणाचा कांहीं भाग असेल, तर तो मुळींच वर्ज करावा, असें सिसेरोचें ह्मणणें आहे. परंतु पुष्कळ वक्त्यांचें भाषण ह्या नियमास धरून नसतें. त्यांची व्याख्यानसरणी अशी कांहीं चमत्कारिक असते, कीं तीं वरून त्यांच्या मनांतील मुख्य उद्देश मुळींच कळून येत नसतो. अर्थात् त्यांच्या मनांत कांहीं हेतु असल्याखेरीज ते बोलत नसतील हें उघड आहे; पण तो हेतु लोकांपुढें मांडतांना ते इतक्या कोहीं निरर्थक आणि अप्रासंगिक गोष्टी निवेदन करीत बसतात, कीं त्यायोगानें त्यांचा हेतु झांकला जाऊन, श्रोत्यांस कळेनासा होतो.

सरणी किंवा जुळणी.—हेतू प्रकट करण्याकरितां जें सांगावयाचें त्याचा त्या हेतूशीं संबंध असून, तें विचारचें असावें, इतकेंच नव्हे, तर तें योग्य ठिकाणीं सांगावें, भलत्याच ठिकाणीं सांगूं नये. आणि एवढ्याचकरितां विषयाची जुळणी चांगल्या प्रकारची झाली पाहिजे असते. ती न झाल्यानें गलबतास सुकाणूं नसलें, ह्मणजे तें जसें भलतीकडे भटकत जातें, तसा वक्ता अगदीं गोंधळून जाऊन, विषय सोडून भलतेंच बोलत बसतो. त्याच्या त्या बोलण्यांत पूर्वापर संबंध मुळींच राहत नाही. अंधाच्या रात्रीं अपरिचित प्रदेशांत प्रवासी गेला असतां ज्या दिशेला वास्तविक जावयाचें, ती दिशा माहीत नसल्यानें जिकडे वाट फुटेल तिकडे ज्याप्रमाणें तो जातो आणि फसतो, तद्वत् आमच्या या वरील वक्त्याची स्थिति होऊन जात

असते. याच्या स्पष्टीकरणार्थ ऍडिसन याने आपल्या स्पेक्ट्रेटर नामक ग्रंथांत एक लेख लिहिलेला आढळतो, त्याचा उतारा खाली मराठीत दिला आहे. त्याने हा लेख बहुत्वविषयासंबंधानेच जरी केवळ लिहिलेला नसला, तरी त्यातील बराच भाग आपल्या प्रस्तुत विषयास चांगला लागू पडत आहे; याकरिता त्याकडे विद्यार्थ्याने अवश्य लक्ष पुरवावे, असे आमचे त्यास अगत्याने सांगणे आहे. तो म्हणतो:—‘विषयामध्ये अनियमितपणा किंवा अव्यवस्था असलेली जाड्या विद्वानांसच शोभते. कारण-त्यांचे ज्ञान-भांडार इतके ओतप्रोत भरलेले असते, की त्यांच्याने ते नियम सहसा पाळले जात नाहीत; आणि झणूनच ते आपली मुक्तीफळे भाळारूपाने सूत्रांत ग्रथित करून ती माला वाचकांस अर्पण करण्याच्या भरीस न पडता, त्यांच्या राशीच्या राशी जशाच्या तशाच त्यांच्यापुढे ओतितात. यामुळे त्यांच्यात पद्धतीची उणीव अशी दिसून येत नाही. लिहिण्याच्या कामांत काय, किंवा बोलण्याच्या कामांत काय, पद्धत ही एक अजब चीज आहे. बोलणारास व लिहिणारास, दोघांनाही एक पद्धत धरून चालल्यास विशेष फायदा आहे. लिहिण्यांत काही एक पद्धत ठेवल्यापासून ग्रंथकारास नवीननवीन कल्पना आणि युक्ती लढविण्यास मोठे साहाय्य होतें. व्याख्यामविषयाचा नकाशा तयार करून ठेवला, झणजे प्रत्येक बाबतीत त्याला जसे विचार सुचू लागतात, तसे तो विषयाचा स्थूलमानाने विचार करू लागला असतां सुचत नाहीत. शिवाय ह्या वेळेस त्याचे विचार एकाग्रगून एक प्रौढ निघत असतात, व ते योग्य

ठिकाणी सांगितल्याने त्यांपासून अर्थबोध चांगला होऊन वाचकांस त्यांतील मर्म किंवा खुबी कळते, तशी ते व्यवस्थेेशीर जुळणी न करतां सांगितल्याने कळत नाही. त्यांचा सर्व घोंटाळा होऊन अर्थ दुर्बोध होतो; आणि जेथे जे वाक्य बालावयाचे, तेथे ते न घातल्याने वाचकांस ते न कळून त्यांच्या मनाचा अगदी घोंटाळा होऊन जातो. चित्रामध्ये योग्य ठिकाणी योग्य रंग भरल्याने त्यास जशी शोभा येऊन, ते फार खुबीदार दिसते, तद्वत् विषयांत पद्धत ठेविल्याने, त्यांतील प्रत्येक विचार मोठा सुंदर आणि खुबीदार असा दिसतो. वाचणारा आणि बोलणारा यांनाही लिहिणाराप्रमाणेच एक पद्धत ठेवल्यापासून फायदा आहे. विषयरचना चांगली झाकी असली, झणजे वाचकाची डबकर समजूत पटून, आनंदाने त्यांतील गोष्टी ग्रहण करण्यास तो तयार असतो, व त्या पुष्कळ दिवसपर्यंत त्याच्या स्मरणांत जशाच्या तशा कार्यस राहतात. लिहिण्याला जशी पद्धत अवश्यक आहे, तशी बोलण्यालाही आहे. बोलणाराचा मात्र, आपले बोलणे लोकांना कळावे, असा हेतु असला पाहिजे. चहाकाफी घेण्याचे गृहामध्ये माझी रोज एक खेप होत असते. तेथे हजारों प्रकारचे वादविवाद चालतांना मी पाहतों, परंतु माझ्या देशबांधवांमध्ये मला पद्धत झणून कांहीं आढळून आली नाही, ही त्यांच्यांत मोठी उणीव आहे. राजकीय विषयांची चर्चा ज्या ठिकाणी चालते, तेथेही ज्याची पद्धतवार सुव्यवस्थित चर्चा चालू आहे, असा फार काय पण दहांत एकदेखील विषय सांपडणे मुष्कील पडते! तेथे कशीबशी पहिली तीन

वाक्ये, विषयास धरून आणि संगतवार अशी, फार झाले तर निघत असतील, पुढे सर्व विचकाच; पद्धत सुटून पुष्कळ असंबद्ध भाषण तेथे चालत असते. तेथील तसा प्रकार पाहून मला कटलफिश नांवाच्या माशाची आठवण होते. तो, आपण सुटत नाही असे पाहून, संभोवताळी असलेले पाणी हालवूनहालवून अगदी गढूळ करून टाकतो, झणजे तो मुळीच दिसेनासा होतो. ज्या मनुष्याला आपले विचार शिस्तवार सांगतां येत नाहींत, त्याला त्याची नुसती बडबड पाहून 'रिकामे पांडित्य; पानें रंगड आहेत, पण फळ कोठे !' असे लोकांकडून झणून घ्यावे लागते. बोलण्यांत असंबद्धता होऊं लागली, झणजे वक्त्याच्या मुख्य विषयाचे अनुमान श्रोत्यांस करितां येत नसते. मूळांत पद्धत ठेविली नसल्यानें मुख्य विषय एकीकडेस राहून, वक्ता भलतेंच बरळूं लागतो.'

भाषेची पद्धत किंवा शैली आपल्या योग्यतेला व आपले जे श्रुते असतात त्यांच्या मोठेपणाला शोभेल, आणि जेणेकरून आपला इच्छित मनोरथ प्राप्त होईल, अशी हरएक वक्त्यानें नेहमीं धरीत जावी, हें सयुक्तिक दिसते. पण पुष्कळ वक्ते ह्या गोष्टीकडे दुर्लक्ष करतात, हें चांगलें नाही. वाक्याची ओढाताण करून, कृत्रिम रीतीनें तें चांगलें दिसण्याचा कधीही प्रयत्न करू नये. आपण आपलें भाषण पुष्कळ परिश्रम घेऊन तयार केलें आहे, असें दिसू देऊं नये. एवढ्याकरितां आपल्या भाषापद्धतीत योद्धासा निष्काळजीपणा दाखवावा, झणजे आपण आपलें भाषण घराहून चांगलें तयार करून आलों आहों, असें

ऐकणारास सकृदर्शनी वाटणार नाही. असे करण्याविषयी प्राचीन काळच्या मोठमोठ्या वक्त्यांचीही संमति असे, असे दिसते. पुस्तकांत लिहिलेली भाषा बोलण्यांत कांही एक उपयोगाची नाही. बोलण्याच्या आणि लिहिण्याच्या भाषेत जमीनअस्मानाचे अंतर आहे, हे क्षणें कांही खोटे नाही. बोलण्यामध्ये आपल्याला पुष्कळ गोष्टींचे स्वातंत्र्य असते, कोणत्याही गोष्टीचा संकोच नसतो; तसे लिहिण्यांत नसते. लिहिण्यांत पुष्कळ गोष्टींचा विचार करावा लागतो. आपण लिहितो हे व्याकरणशुद्ध आहे, की अशुद्ध आहे, हे पाहवे लागते; फाजील मजकूर असेल तो गाळून विषय मर्यादित करावा लागतो. दुरुक्ती न होईल असे करण्या-विषयी फार काळजी घेणे अवश्य असते. भाषा प्रगल्भ आणि कमावलेली अशी निघण्यास पुष्कळ झटावे लागते, अशा एक कां अनेक गोष्टींचा विचार लिहितांना करावा लागतो. बोलण्यांत वाटेल तशी अत्यंत सोपी भाषा जरी उपयोगांत आणिली तरी चालते. बोलण्याच्या भाषेला लिहिण्याच्या भाषेइतकी नियमबंधने नसतात. दुरुक्ती करण्याचा प्रसंग तर नेहमी पडतो. लिहितांना अर्थाला जोर येण्याकरिता, जे शब्द किंवा जी वाक्ये आपण कसांत घालतो, त्यांचा बोलण्यांत तशा प्रकारे उपयोग केला असता, भाषण वास्तु खुबीदार दिसते, व त्यांत जोरही तसाच येतो. ऐकणारापेक्षा वाचकास एक मोठा फायदा आहे, तो असा की जी गोष्ट आपल्याला पूर्णपणे समजली नाही, ती वाचकास पुनःपुनः पुस्तकांत पाहतां येते, तसे ऐकणाराचें नाही. वक्त्याच्या बोलण्याकडे त्यानें अंमळ कां दुर्लक्ष

केलें, कीं गेलें तें निघून. त्यास तें पुन्हां ऐकावयाखा किंवा पाहावयाखा मार्ग नसतो. वक्ता आपण होऊन जर तें वाक्य पुन्हां बोलेल, तरच त्यास तें कळणार आहे, एरवीं नाही. श्रोते असावधानचित्त असण्याचा बराच संभव असल्यामुळे वक्त्याला बोलतांना तोच तो विचार पुनःपुनः भिन्न भिन्न शब्दांनीं प्रकट करावा लागतो. वस्तुतः व्याख्यान चांगलें वाचतां येऊं नये; आणि जें असें वाचतां येतें, तें चांगलें व्याख्यान असें झणतां येत नाही.

बोलतांना देखील निरनिराळ्या प्रसंगांनीं निरनिराळी भाषापद्धती घ्यावी लागते. दोघातिघात जें संभाषण चालतें, त्याची भाषा कांहीं निराळीच असते; मोठ्या जनसमूहासाठीं भाषा वेगळी; आणि लिहितांना त्या दोहोंपेक्षां अगदीं भिन्न अशी पद्धत धरावी लागते. ह्या प्रत्येकीस निरनिराळें बुद्धि-कौशल्य खर्चावें लागत असतें, आणि एक पद्धत सोडून दुसरी घ्यायची, झणजे एकीतले कांहीं गुण टाकावे लागतात, कांहीं ध्यावे लागतात, व कांहीं नवीन घालावे लागतात. असें पहा, कीं मनुष्य आपल्या इष्टमित्राशीं बोलत असतांना, बोलण्याच्या नियमांची कांहीं पर्वा करतो का? त्याला शुद्धाशुद्धतेची त्या वेळेस फारशी भीति नसते, यामुळे तो त्यांची तितकी जरूरही ठेवीत नाही, कशा तरी वांकड्यातिकड्या रीतीनें तो आपल्या मनांतील हेतू त्यास कळवीत असतो. परंतु जनसमूहापुढें व्याख्यान देण्याचा प्रसंग त्यास येऊं द्या, झणजे पहा, त्याचें विचारचक्र जरा जोरावत जाऊन, समाजपद्धतीच्या प्राद्याप्राद्यतेच्या विचारांत तो घुटमळून गेल्यासारखा

दिसेल. त्याच्या जिवाची इतकी गडबड होऊन जाते, की त्या वेळेस त्याच्या मुखावाटे जे शब्द निघतात, ते इतके घाईने आणि अस्पष्ट निघालेले असतात, की कित्येक वेळां ऐकणारास त्यांचा अर्थबोध होणें देखील कठिण पडतें. कधी कधी तर त्याचा आवाज उतरून बसल्यासारखा होतो; किंवा मधल्यामध्येच चिरकतो. अशी त्याची मोठी त्रधा उडून जाते. बोलण्यापेक्षां लिहितांना कांहीं निराळ्याच दिशेकडे त्याचें विचारचक्र फिरत असतें. त्याच्या विषयरूपी वनामध्ये सुंदर अशी वाक्यवाहिनी संचार करीत असते. त्याच्या ग्रंथवृक्षाचीं पानें हजारों दृष्टांतरांनां शोभायमान झालेलीं दिसत असतात. आवेशाच्या भरांत आलेल्या मनुष्याचें भाषण देखील असेंच जीवदार आणि जोराचें निघत असतें. त्याच्यावर क्रोधाचें दडपण पडून त्याचा आवाज इतका फुगलेला आणि कांधरा निघतो, की त्यायोगानें त्याचे शब्द सहर्जो एखाद्या ओबडधोबड वाद्याच्या सुराप्रमाणें कानाला भासतात; मात्र त्यांत गाण्याचें अंग कमी असतें. सृष्टिसौंदर्य डोळ्यानें पाहून जशी मनाची खात्री आणि समाधान होतें, तसें त्याचें हुबेहुब कागदावर काढलेलें चित्र पाहून, किंवा लिहिलेलें वर्णन वाचून होत नसतें. एखादा मजकूर तोंडानें बोलून दाखविण्यांत जो हेतु असतो, तो तो मजकूर लिहून कळविल्यानें साधत नसतो. एखादी गोष्ट घडते वेळीं जो प्रकार घडला असेल, तो गद्यांत लिहून ठेवतांना पूर्वीच्या आवेशाच्या भरांत जी बोलाचाली झाडी असेल,

व जे शब्द उच्चारले गेले असतील, त्यापेक्षां दुप्पट जोराचे व आवेशाचे शब्द योजले पाहिजेत.

सुबोधता.—व्याख्यानांतील भाषा सरळ, सुरस आणि प्रौढ अशी असावी लागते. याकरितां या तीन्हींविषयीं येथें थोडेंसे सांगितलें पाहिजे. प्रथम सुबोधता किंवा सरळता घेऊं. हा गुण अलंकारिक भाषणांतच असला पाहिजे असें नाहीं, तर यच्चयावत् सर्व प्रकारच्या भाषणांत सुबोधता किंवा सरळपणा हा गुण असलाच पाहिजे. कारण जी भाषा स्पष्ट ह्मणजे तत्काळ समजण्यासारखी नसते, तिची योजना केल्यानें, भाषेचा जो मूळ हेतु, ह्मणत दुसऱ्याला कळविण्याचा, तो तसाच एकीकडे राहतो. श्रोतृसमाजाची ग्राहकता पाहून भाषेत कमजास्त फेरबदल केला असतां हरकत नाही. काहीं विवक्षित मंडळीला जें स्पष्ट आणि सहज समजण्यासारखें असतें, तें दुसऱ्या मंडळीस कळण्यासारखें नसतें. ज्यांचें ज्ञान कोतें आहे, अशांना थोडक्यांत संक्षेपरूपानें एखादी गोष्ट सांगूं झटलें, तर तशा सांगण्यानें त्यांची समजूत पटणार नाही. तथापि त्यांची समजूत पटावी ह्मणून फार पाव्हाळिकही भाषण करतां कामा नये. कारण त्यानें त्यांस कंटाळा येणार आहे. तेव्हां अशा प्रसंगीं द्विरुक्ती केली असतां चाळणार आहे. मात्र आपले विचार पुनः पुनः सांगतांना, ते निरनिराळ्या शब्दांनीं सांगत जावें, ह्मणजे भाषण कंटाळवाणें होण्याची फारशी भीति राहत नाही.

• व्यासंबंधाची एक सर्वसाधारण चूक होत असते, ती अशी कीं, सामान्य मंडळीची ग्राहकशक्ती न पाहतां, कि-

त्येक आपल्या भाषणांत उगीच मोठमोठाले शब्द घालीत असतात. परंतु मोठमोठे शब्द घालण्यांत काहीं खरे वक्तृत्व नसतें. उलट वक्तृत्वाचा जो मुख्य हेतु तो त्यापासून मुळीच साधत नसतो. सामान्य जनसमूहास शुद्ध आणि साधी मराठी भाषा जितकी चांगली समजेल, तितकी तीमध्यें जाड्या शब्दांची भेसळ केली असतां समजणार नाही. अशा मंडळीला झटलें झणजे अगदीं साधी आणि सोपी भाषा समजण्यासारखी असते. तथापि तीत प्रौढता आणि थोडासा अलंकारही असावा लागतो, झणजे त्यांना ती गोड लागते. मंडळी जरी अविद्वान् असली तरी त्यांना भाषागौरव आणि अलंकार यांची अभिरुचि असतेच; आणि भाषेच्या सुबोधतेला किंवा सरळपणाला अलंकारानें झणजे काहीं बाध येतो असें नाही. सर्व अर्थालंकारांत उपमा किंवा रूपकालंकार श्रेष्ठ आहे. याचा नेहमीं उपयोग पडतो. शिवाय रूपकानें अर्थबोधही पण तेव्हांच होतो. एखाद्या गोष्टीचा नुसता भावार्थ सांगत बसण्यापेक्षा, रूपक करून किंवा दृष्टांत देऊन ती सांगितली असतां, अशिक्षित मंडळीलादेखील ती चटकन कळून त्यापासून त्यांचें एक प्रकारें मनरंजनही होतें.

सरळ भाषा येणें हें काहीं अंशीं आपल्या वाक्यरचनेवर असतें. आपण जितकी साधी आणि सरळ वाक्यरचना करूं, तितकी आपली भाषाही साधी व सरळ होणार आहे. तीच फार भानगडीची झाली, कीं भाषा तिच्यायोगानें दुर्बोध होणारच. याकरितां वाक्य जितकें लांबलचक आणि घोंटाळ्याचें न करवेल, तितकें करण्याची नेहमीं

काळजी घेत जावी. अशी सावधगिरी ठेवूनही, जर कदाचित् वाक्य मोठे झालेंच, तर त्याची रचना तरी निदान घोंटाळ्याची करूं नये. ते दुसऱ्याच्या कानों पडतांच, त्यास त्याचा कांहींएक विचार न करतां एकदम अर्थ समजेल, असें करण्याविषयीं जपावें. आपल्या मनांतील विचारांचा एकच एक घोंटाळा होऊन गेल्यानें, ते जागच्या जागीं नीट व्यवस्थेनें बसविले जात नाहींत. यामुळेही आपल्या भाषणाला दुर्बोधता येते. परंतु विचार नीटनेटके जुळविले असूनही, किलेकांना ते स्पष्टपणें जगापुढें मांडतां येत नसतात, असेंही कधीं कधीं अनुभवास येते. तेव्हां याचे कारण बहुधा त्यांना ते व्यक्त करून दाखविण्याची खुबी सांघलेली नसावी, हेंच होय.

सरसता.—लोकांचें लक्ष आपल्याकडे ओढून घेण्याला आपण जो कार्यकारणभाव दाखवून बुद्धिवाद करितों, त्यांच्या सत्यतेचा ठसा त्यांच्या मनावर उमटाविण्यास, त्यांच्या कल्पना उत्तेजित करण्यास, व त्याचप्रमाणें त्यांच्या मनोवृत्ती जागृत करण्यास, आपल्या भाषणांत सरसता हा गुण असणें अत्यंत अवश्यक आहे; व ती येण्याला मुख्य तीन गोष्टी ध्यानांत धराव्या लागतात. एक शब्दांची निवड, दुसरी शब्दसंख्या आणि तिसरी शब्दरचना. ह्या तिहींचा आपण येथें अनुक्रमानें विचार करूं.

शब्दांची निवड.—शब्दांच्या निवडीविषयीं विचार करतांना, आर्चबिशप व्हेटले यांनीं ॲरिस्टॉटल्प्रमाणेंच शब्दांचे दोन वर्ग केले आहेत. पहिल्या वर्गांत ज्यांना मूळचा कांहीं अर्थ आहे अशा नेहमींच्या रूढ शब्दांचा

समावेश होतो; आणि ज्या शब्दांना, मग ते शब्द रूढ असोत की अप्रयुक्त असोत, मूलार्थ जाऊन त्यापेक्षां अगदीं भिन्न असा अर्थ मिळालेला आहे, किंवा साधारण भाषणाहून निराळ्याच रीतीने ज्यांचा उपयोग केला जात आहे, असे शब्द दुसऱ्या वर्गात मोडतात. एकंदरीत प्रचारांतून गेलेले सर्व शब्द दुसऱ्या वर्गात गणले आहेत. व्याकरण आणि अलंकारशास्त्र यांवरील ग्रंथकारांच्या मते, मूलार्थ जाऊन भिन्नार्थ पावलेले सर्व शब्द आणि अलंकार दुसऱ्या वर्गात येतात.

मूलार्थी योग्य शब्द.—शब्दाची योग्य निवड करण्याचा मुख्य नियम असा आहे की, 'ज्या शब्दांवरून त्यांचा मूळचा जो खरा अर्थ आहे तो सहज समजण्यासारखा असतो, ते शब्द बहुशः पसंत करावे. भाषण रसयुक्त आणि जोरदार होण्यास असे शब्द जितके उपयोगी पडतील, तितके ठोकळ व भावार्थी शब्द उपयोगी पडणार नाहीत. कारण ठोकळ किंवा भावार्थबोधक शब्दांनी बोलणे अगदीं फिकें पडतें, तेंच त्या त्या अर्थाचे योग्य शब्द योजल्याने भाषणांत एक प्रकारचे स्वारस्य येऊन तें मोहक दिसतें, व त्याचा परिणामही तसाच सुंदर होतो. दोन्ही प्रकारच्या शब्दांनी बोलणाराच्या मनांतील भाव सारखाच प्रकट केला जातो; परंतु पहिल्या प्रकारानें भाषणाला यावा तसा रंग येत नाही. त्यांत चित्तबेधकता आणि रस ही कमी असतात, आणि ह्मणूनच त्या भाषणापासून ऐकणारांच्या मनांवर उमटावा तसा ठसा उमटत नाही.